

స్త్రీపునర్వివాహ శాస్త్రసంగ్రహము



By
K. VEERESA LINGAM

శ్రీమద్భగవద్గీతా ప్రథమోధ్యాయః



BY
K. VEERESA LINGAM

స్త్రీపునర్వివాహ శాస్త్రసంగ్రహము

ఉపోద్ఘాతము.

20-1-1882

సువివేకులారా !

ఇప్పు డిక్కడ స్త్రీపునర్వివాహవిషయకమయిన చర్చ విశేషముగా జరుగుచున్నందున సత్యమును తెలిసికొనుటయం దిష్టముగలవారి యుపయోగమునిమిత్తమయి యీ విషయమునఁ గల శాస్త్రసంబంధమయిన సాధక బాధకములను పూర్ణముగా తెలుపవలసియేయున్నను, అట్టిపని చేయుట కిప్పు డవకాశము చాలదు గనుక సంగ్రహముగా నేనీ యుపన్యాసమును జేయుచున్నాను. మనదేశములో స్త్రీపునర్వివాహ మాచారములో లేకపోవుటవలన బాలవితంతువులలో సాధారణముగా నడుచుచున్న హేయమయిన వ్యభిచారమును, కామోద్రేకముచేత జాతిగుణవివేచనము లేక వితంతువులు పరపురుషులతోఁ జేయు జారత్వమును, మానవంతులగు బంధువుల కంటఁ బడ్డప్పుడు కోపావేశముచేత ననివార్యముగా సంభవించు నరహత్యలు మొదలగు ఘోరకృత్యములును, వ్యభిచారమును మరగిన వితంతువులు ఉపపతుల నిమిత్తమునఁజేయు దుర్వ్యయములును, అట్టి యనాధయువతులు తమకు తోడుగా నుండుటకయి మగఁడుగల భార్యలనుగూడ వ్యభిచారమునకు దింపఁగా వారిభర్తలు మొదలయిన వారికిఁ గలిగెడి యవమానమనఃభేదములును, ఇంటఁగల నిర్బంధములకు తాళఁజాలక కామప్రేరణచేత వీధికెక్కి నీచులగు విటపురుషులతోడ బాలవితంతువులు లేచిపోయినప్పుడు బంధువర్గమునకుఁ గలుగు తలవంపు

లును, వితంతువుల వ్యభిచారమునకు ఫలముగా గర్భము నిలిచి నప్పుడు జరవబడు గర్భప్రావములు, భూణహత్యలు, శిశుహత్యలు మొదలగు దారుణకృత్యములును అనేకములు కలవు. అట్టి క్రూరకృత్యములు రాజకీయాధికారులకుఁ దెలిసి వానితో సంబంధించినవారి నెల్ల రచ్చ కీడ్చినప్పుడు నిర్దోషులకు సహితము ప్రాప్తములగు శిక్షలును, మానభంగములును, ముసలివాండ్రుసహిత మిరువురను మువ్వరను బాలికలనే వివాహమాడుచుండుటవలనను, బాల్యముననే భర్తలను పోగొట్టుకొన్న చిన్నకన్మియలు సహితము వివాహమున కక్కఱకురాక వ్యర్థురాండ్రుచుండుటవలనను కన్మియలకు కఱవువచ్చి, ధనపిశాచగ్రస్తులైన జనకులు సరమాంసవిక్రయమునకు వెఱవక వందలకొలది రూప్యములను స్వీకరించి తమ ముద్దుకూతులను వృద్ధవిగ్రహములకు వివాహవ్యాజమున బలి పెట్టుచుండుటచే ప్రబలుచుండు కన్యాశుల్కమును, వ్యభిచరించి శిశువులను చంప చేతులాడక కులమువారికి వెఱచి దయార్థ్రహృదయముగల బాలవితంతువులు వారిని విజనప్రదేశమునఁ బాఱవేయఁగా మాలమాదిగలు వారి నెత్తి పెంచి బ్రాహ్మణాద్యుత్తమవంశసంభవులయిన యా బాలకలను పరమ నీచములయిన పనులయందు నియోగించినప్పుడు చూడెడి జననీప్రభృతులకు గలిగెడు మనఃపరితాపమును, వివాహమునఁగా నెట్టిదో యెఱుంగని యజ్ఞానదశయందే పతులు పరలోకగతులుకాఁగా శోకసముద్రమున మునిగి పెద్దపెట్టిన నేడ్చుచుండు జననీజనకులచెంతకుఁ బోయి పసిబాలికలు దుఃఖకారణమును దెలిసికోలేక యెఱుంగని ప్రశ్నలు వేయునప్పుడు తల్లిదండ్రులకు మాత్రమేకాక కన్నవారికిని విన్నవారికినిగూడ గలిగెడి గుండెలవిసెడి సంతాపమును, చెడునడతలు ప్రవేశింప సాధ్యులు సహితము త్రోడి పడఁతులు కని పెంచుచున్నప్పుడును, సరివారు ముద్దు

లను ముచ్చటలను ననుభవించు చున్నప్పుడును, వృద్ధులగు తల్లిదండ్రులు కూడ గడులలో పట్టెమంచములమీఁద రాత్రులు సుఖముగా శయనించుచుండఁగా తా మొంటిగా గుమ్మములవద్దను వంచను జేరి, కటికినేలను బదుండి, వా రనుభవించు సుఖమును తమ దురవస్థను తలంచుకొను నప్పుడును పొందు వ్యాకులభావమును, తమ కడుపునఁ బుట్టిన బాలికలు షణితనములోనే విధవలయి తిన్నని బట్టయు కడుపునిండ రెండుపూటలు తిన్నంత యన్నము నైన నెఱుంగక తలలు గొఱిగించు కొని విరూపురాండ్రయి యింటిపని యంతయుఁ జేయుచుండియు నెల్ల వారిచే రోతమాటలు పడుచు నెడతెగని దుఃఖము ననుభవించుచుండఁగా చూడలేక శోకించు తల్లిదండ్రుల మనోవేదనయు, ఇటువంటివేయసంతము లయిన యితర దుఃఖ విషయములును, ప్రతిదినమును ప్రత్యక్షమునఁ గనఁబడినప్పుడు దయ యెట్టిదో యెఱుంగని కిరాతునివంటి వానికి సహితము మనసు కరఁగి యీ దురాచారమును మాన్పింపవలెనని పలుమాఱు మనసులో నూహ పుట్టియు దుర్లంఘ్యములయిన శ్రుతిస్మృతులేమో యీ విషయమున క్రౌర్యమును వహించుచున్న పని యాచారపిశాచ ప్రేరణమున నొక భ్రమ పొంది, నిరాశను జెంది యూరకుండవలసిన గతి సంభవింపక మానదు. కాఁబట్టి తాము చేసెడి యెల్ల పనులను శాస్త్రానుగుణ్యముగానే నడపవలయు నను నియమము గల హిందువులను పూర్వాచారమునుండి మరలించుట కయి శాస్త్రప్రమాణములు మాత్రమే కావలసి యుండును గాని యుక్తులును, లోకనిదర్శనములును నావశ్యకములు కావు. ఇట్టి విషయములయం దొక సిద్ధాంతము నేర్పఱుచుకొనుటకు ప్రమాణములు కొందఱు శ్రుతి స్మృతి పురాణము లనియు కొందఱు శ్రుతి స్మృతి శిష్టాచారము లనియు నిర్ణయించి యున్నారు.

శ్లో. య దదృష్టం హి వేదేషు త ద్దృష్టవ్యం స్మృతౌ కిల
ఉభాభ్యాం య దదృష్టస్తు త త్పురాణేషు పఠ్యతే.

వేదములయందు దేది కనబడదో యది స్మృతులయందుఁ జూడఁ
బడఁ దగిన దనియు, ఆ రెంటియందును కనబడనిది పురాణముల
యందుఁ జెప్పబడు ననియు, ఆపస్తంబస్మృతి యందును,—

శ్లో. ధర్మం జిజ్ఞాసమానానాం ప్రమాణం ప్రథమం శ్రుతిః
ద్వితీయం ధర్మశాస్త్రం తు తృతీయో లోకసంగ్రహః.

ధర్మజిజ్ఞాసముఁ జేయు వారికి మొదటి ప్రమాణము శ్రుతి
యనియు, రెండవ ప్రమాణము స్మృతి యనియు, మూడవ ప్రమాణము
లోకాచార మనియు భారతానుశాసనిక పర్వమునందును జెప్పబడి
యున్నది. పురాణాచారముల విషయ మయి భిన్నాభిప్రాయము కలిగి
యున్నను, శ్రుతిస్మృతులు పరమప్రమాణము లనుటమాత్రము నిర్వి
వాదాంశము.

శ్లో. శ్రుతిస్మృతిపురాణేషు విరుద్ధేషు పరస్పరం

పూర్వం పూర్వం బలీయం స్యా దితి న్యాయవిదో విచుః.

శ్రుతిస్మృతి పురాణములలో పరస్పరవిరోధము సంభవించి
నప్పుడు పురాణమునకంటె స్మృతియు, స్మృతికంటె శ్రుతియు బలీయ
ములని యాపస్తంబుఁడు చెప్పి యున్నాఁడు. శ్రుతులలోఁ గాని,
స్మృతులలోఁ గాని విరోధవచనములు కనబడినప్పు డవి యన్నియు
సమన్వయించునట్లర్థము చేయవలయుననియు, అవి యేవిధముచేతను
సమన్వయించనప్పుడు ధర్మము వికల్పముగాఁ జెల్లు ననియు, వేదార్థ
మును వ్యాకరణాది షడంగముల ననుసరించియే చేయవలయు ననియు,
స్మృతులలో చతుర్వ్యగసాధారణ స్మృతులకంటె నా యా యుగస్మృతు

లాయా యుగములయందు బలవత్తరము లనియు, పదముల కర్థమును జేయునప్పుడు విశేష బాధకము వచ్చినప్పుడు తప్ప యాగికార్థమును గ్రహింపఁ గూడదనియు, నిఘంటువులయందుఁ గనుపట్టు చూడార్థమునే గ్రహింపవలయుననియు, శాస్త్రములయందలి పారిభాషికములయిన పదములను పారిభాషికములయిన యర్థములయందే గ్రహింపవలె ననియు, విశేషవిధులున్న స్థలములయందు సామాన్యవిధులు వ్రవర్తింపవనియు, వ్యాఖ్యానము లేప్పుడును స్వతంత్రప్రమాణములు కావనియు, మన పూర్వులు నియమములు చేసియున్నారు. ఈ నియమములతోనే వరుసగా శ్రీ పునర్వివాహమునకు సాధక బాధకములుగా నుండు శ్రుతిస్మృతిపురాణవచనముల నుదహరించుచు, వానియర్థ నిర్ణయమును జేయుటకుఁ బ్రయత్నించెదను.

శ్రుతి ప్రమాణములు.

మొట్టమొదట శ్రుతి ప్రమాణములను గూర్చి విచారితము. ఋగ్వేదము, యజుర్వేదము, సామవేదము, అధర్వవేదము అని శ్రుతి నాలుగుభాగములు గలది.

౧. ఉదీర్ఘ నా ర్యభి జీవలోక మితాసు మేత మువశేష ఏహి

హస్తగ్రాభస్య దిధిషో స్త్వ మేతత్పత్యై ర్జనిత్వ మభిసంబభూవ.

ఓ నారీ! చచ్చియున్న యీ పెనిమిటియొద్ద పడియున్నావు; బ్రతికియున్నవారిని జూచి లేచిరా; పాణిగ్రాహకుఁడును వితంతువును వివాహమాడ నిచ్చగలవాఁడుచు నగుభర్తకు భార్యవు కమ్ము. అని యీ శ్రుత్యర్థము.

ఈ శ్రుతి యజుర్వేద తైత్తిరీయారణ్యకములోని యాఽవప్రపాఠకమునందలి పదునాలవ యనువాకము. ఇది వేదమునందు మృత్యుఁడ

యిన యాహితాగ్నిబ్రాహ్మణుని భార్యను గూర్చి చెప్పబడిన వాక్యము. 'ఇయం నారీ' యను మంత్రప్రకారముగా మృతభర్తృక పెనిమిటి శవమునొద్ద పడియుండఁగా బంధువు లీ మంత్రమును జెప్పి యామెను లేవఁదీసికొని వత్తురు. సంతానమున్నను, లేకపోయినను, ఆహితాగ్ని బ్రాహ్మణుని భార్యవంటిదానికే వేదము పునర్వివాహమును విధించు చున్నప్పుడు బాల వితంతువులకు వివాహము విధించు ననుట నిరాక్షేపము కాదా? పితృమేధమునందలి యీ మంత్రమును సహాగమనము చేయని శ్రీలయొద్దనే చదివి లేవఁదీయవలెనని విధులు గలవు. కల్పనూత్రములలో నొకటగు భారద్వాజ నూత్రము "తాం పతిత్థ ఏకథనే నోత్థాపయ త్వన్యో వా బ్రాహ్మణ ఉదీర్షనారీతి" యని మృతభర్తృకను మఱఁదిగాని మఱియొక బ్రాహ్మణుఁడుగాని లేవఁదీయవలయు నని విధించుచున్నది. "తాం ప్రతిగతః సవ్యేపాణా వభిపాదోత్థాపయతి" యని విద్యారణ్యులవారు భాష్యమునం దుదాహరించిన కల్పనూత్రము కుడిచేత్తితో పట్టుకొని లేవ నెత్తవలయు నని యొకవిశేషమును గూడ జెప్పుచున్నది.

ఈ శ్రుతియొక్క యర్థము శ్రీ పునర్వివాహపక్షమున స్పష్టము గానే యున్నను, ఈ విషయమును మఱింత బలపఱచుట కయి దీని పూర్వశ్రుతిని గూడ నిందుదాహరించుచున్నాను.

౨. ఇయం నారీ పతిలోకం వృణానా నివద్యత ఉపత్వా మర్త్యప్రేతం విశ్వం పురాణ మనుపాలయంతీ తస్యై ప్రజాం ద్రవిణం దేహ దేహి. యజుర్వేదము.

ఓ మృతుఁడా ! నీ భార్య నీలోకమును గోరుచు ప్రేతవగు నీయొద్ద పడియున్నది; ప్రాచీన మగు పాతివ్రత్యధర్మము ననుసరించి వర్తించుచున్నది; ఈలోకమున నీమెకొఱకు సంతానమును ధనమును కలుగు

నట్లు చేయుము—అని పై శ్రుతి కర్థము. “అత్ర పత్ని ముపనిసాతయ
తీ యం నారీతి” యను కల్పసూత్రమునుబట్టి భార్యను చచ్చిన భర్త
సమీపమున పరుండబెట్టి, బంధువులు ప్రేతము నుద్దేశించి యీమంత్ర
మును పఠింతురు. బంధువులు ప్రేతపత్నికొఱకు (పునర్వివాహమువలన)
సంతానాదికము కలుగునట్లు సుగ్రహింపవలయునని ప్రేతమును గోరు
టయు పునర్వివాహము చేసికొనఁగోరువానికి భార్యవుకమ్మని ప్రేతపత్నిని
గోరుటయు చూడఁగా స్త్రీపునర్వివాహము వేదవిహిత మనుట
కరతలామలక మగుచున్నది. సూత్రకారు లందఱును ఐకకంఠ్యముతో
పూర్వోక్తమంత్రద్వయమును పఠింపవలసినవారు మఱుది మొదలగు
బంధువులే యని విధించుటవలన, కర్మచేయవలసిన పుత్రులను వదలి
పెట్టి తదితరులను నియమించుటచూడ పుత్రసంతానము లేనివారి విష
యముననే యీ రెండుమంత్రములు వినియోగపడవలసిన ట్టాహింప
దగియున్నది. అందుచేతనే పితృమేధానుక్రమణికయందు “ఏతస్మంత్ర
ద్వయం సపుత్రకాయా నాస్తి” యను వాక్యము కనబడుచున్నది.
దీనినిబట్టి విచారింపఁగా వేదము సంతానవతులుగూడ పునర్వివా
హము చేసుకోవచ్చునని చెప్పుచున్నను, సూత్రకారులు మాత్రము
సంతానములేని కాంతలకుమాత్రమే పునర్వివాహానుజ్ఞ నియ్య నుద్దే
శించినట్లు చఁదగియున్నది.

3. యా పూర్వం పతిం విత్వాధాన్యం విందతే పతిం

పంచోదనం చ తావజం దదాత్ తో న వియోషతః. ౨౭

సమానలోకో భవతి పునర్భువా పరఃపతిః

యోజనం పంచోదనం దక్షిణా జ్యోతిషం దదాతి. ౨౮

అనుపూర్వవత్సాం ధేను మనడ్వాహ ముపబర్హిణం

వాసో హిరణ్యం దత్వా తే యాంతి దివ ముత్తమమ్. ౨౯

అధర్వసంహిత, ౯ కాండ, ౫ ప్రసాతకము.

ఒకశ్రీ మొదట నొకనిని వివాహమాడి మరల మఱియొకనిని వివాహము చేసుకొన్నయెడల, అజాపంచాదనముచేసిన యా దంపతు లెడఁబాయకుందురనియు; దక్షిణాపూర్వకముగా నజాపంచాదనవ్రత మును జేసినయెడల పునర్భువు రెండవభర్తలోకమును పొందుననియు, సవత్సరగోదానాదులనుజేసి వారు తమలోకమును పొందుదురనియు, పైశ్రుతి తాత్పర్యము. శ్రీపునర్వివాహము నింతకన్న స్పష్టముగాఁ జెచ్చు శ్రుతికి యుండనేరదు. పూర్వకాలమునందు బ్రాహ్మణులు బ్రాహ్మణేతరజాతులలోని శ్రీలను మాత్రమేకాక, బ్రాహ్మణేతర జాతుల విధవలనుగూడి వివాహమాడుచు వచ్చిన ట్టికింది యధర్వవేద వచనము చూపుచున్నది.

౪. ఉత యర్పితయో దశ శ్రీయాః పూర్వే అబ్రాహ్మణా
బ్రహ్మ చేత్ హస్త మగ్రహీత్ స ఏవ పతి రేకథా
బ్రాహ్మణ ఏవ పతి ర్న రాజన్యో న వైశ్యః తత్సూర్య
ప్రబ్రువ న్నేతి పంచభ్యో మానవేభ్యః.

అధర్వసంహిత.

ఒకశ్రీకి మొదట బ్రాహ్మణులు కానివారు పదిమంది భర్తలయి యామెను బ్రాహ్మణుడు పెండ్లి చేసికొన్న పక్షమున, అతఁడే యామెకు పతికాని, రాజన్యఁడును వైశ్యుఁడును కాఁడనియు, ఈ యర్థమునే యైదుజాతుల మానవులకును సూర్యుఁడు చాటుచు తిరుగుచున్నాడనియు ఈశ్రుతి బోధించుచున్నది.

౫. తస్మా దేకస్య బహ్వో జాయా భవన్తి

నైకస్యై బహవ స్సహ పతయః

ఋగ్వేదము, ఐతరేయబ్రాహ్మణము, 3 పంచిక, ౨౨ ఖండ.

“ఆ కారణమువలన నొకపురుషునకు బహుభార్య లగుదురు; ఒకస్త్రీకి ‘ఏకకాలమునందు’ బహుభర్తలు కారు” అని యీ శ్రుతి కథము. పురుషవిషయమున కాలభేదమును దెలుపు పదమును బ్రయోగింపక, స్త్రీవిషయమున నేకకాలమునందని తెలియజేయు “సహ” శబ్దమును ప్రయోగించుటచేతనే స్త్రీలకు భిన్నకాలములయందు వేఱు వేఱు భర్త లుండవచ్చు నన్నమాట స్పష్టమగుచున్నది. భారత వ్యాఖ్యానమునందు నీలకంఠాచార్యులవా రీశ్రుతికి “సహేతి యుగప ద్భవూపతిత్వ నిషేధో నతు సమయభేదేన” యని ‘సహ’ యనుట వలన నేకకాలమునందు బహుపతిత్వనిషేధమేకాని కాలభేదమునందుఁ గాదని యర్థము వ్రాసియున్నారు.

౬. సోమః ప్రథమో వివిదే గంధర్వో వివిద ఉత్తరః

తృతీయో అగ్నిష్టే పతి స్తురీయ స్తే ‘మనుష్యజాః.’

ఋగ్వేదము, ౧౦ మండనము, ౨ అధ్యాయము, ౮౫ సూక్తము

‘నీకు సోముఁడు మొదటి భర్త; రెండవభర్త గంధర్వుఁడు; మూడవభర్త అగ్ని; నాలవభర్త నీకు మనుష్యునివలనఁ బుట్టినవాడు’ అని యీశ్రుతి తాత్పర్యము. ఇది వివాహమంత్రములయందు వచ్చును. నీకు (స్త్రీకి) నాలవభర్త మనుష్యునివలనఁ బుట్టినవాడు “మనుష్యజాః” అని బహువచనమును బ్రయోగించుటచేత స్త్రీలకు భిన్నకాలముల యందు బహుభర్త లుండురని యీ శ్రుతి సూచించుచున్నది. “తురీయః” అను విశేషణ మేకవచనమునం దుండుటచేత నొక్కకాల మునం దొక్క భర్తమాత్రమే యుండవలయుననియు “మనుష్యజాః” అని విశేష్యము బహువచనమునం దుండుటచేత నొక పతి యవంత రము మఱియొక పతి చొప్పున బహుభర్త లుండురని పారస్యము కనుపట్టుచున్నది.

2. కుహస్విద్యోహ కుహవస్తారశ్వినా కుహభిషిత్వం
కరతః కుహోషతుః కోవాంశయుత్రా 'విధవేవ దేవరం'
మర్యన్నయోమా కృణుతే సదస్థ ఆ.

ఋగ్వేదము, ౮ అష్టకము.

ఈ ఋగ్వేదవచనమునందు “విధవ పాన్పునందు దేవరుని కొఱకు కనిపెట్టుకొని యున్నట్లు” అని యొక యుపమానము కనబడుచున్నది. వేదమునం దెక్కడను నియోగము విధింపబడి యుండలేదనియు, శ్రీ మఱిదిని వివాహమాడెడి యాచారము కనబడుచున్నదనియు, ఎల్లవారును నెఱిగి యుండవచ్చును. అందుచేతనే యీ దేవరశబ్దము నకు నిరుక్తమునందు ‘ద్వితీయవరుడు’ అని యర్థము వ్రాయబడి యున్నది.

నిరుక్తము—క్వస్విద్రాత్రో భవథః క్వ వా క్వభిప్రాప్తి
కురుథః క్వ వసథః । కోవాం శయనే విధవేవ దేవరం
దేవరః కస్మా ద్ద్వితీయో వర ఉచ్యతే॥

ఈ శ్రుతికూడ పూర్వకాలమునందు విధవలు ద్వితీయభర్తలతో సుఖ మనుభవించుచుండుట సర్వసాధారణముగా నుండెనని చూపుట కనుకూలపడుచున్నది.

౮. అంతేకాక వేదమునం దనేకస్థలములలో దిధిమవు పేరుదాహరింపబడి యున్నది. “పునర్భూ దిధిమూ రూడా ద్వస్తస్యా దిధిమః పతిః” అను సమరకోశమువలన వివాహితయొక్క ద్వితీయభర్త దిధిమవని యెల్లవారు నెఱిగియుందురు. తైత్తిరీయబ్రాహ్మణమున 3 కాండ, ౮ ప్రపాఠకము, ౫ అనువాకమునందు, అరాధియను దేవతకు దిధిమవును బలిపెట్టవలసినట్లు చెప్పబడి యున్నది. ఆ యనువాకమునందే వేణువేణు దేవతలకు వరుసగా పిల్లలను, స్త్రీలను, వృద్ధులను,

వేదము - చదివిన బ్రాహ్మణులను బలిపెట్టవలసినట్లుకూడఁ జెప్పఁబడి యున్నది. ఇప్పుడు చెప్పినదానివల్లను, నరమేధయూగ ముండుటవల్లను, పూర్వకాలమునందు నరబలు లుండెననుట న్నష్టము. వేదమునందు దిధిమశబ్దము పలుచోట్ల కనఁబడుచుండుటవలన, ఆకాలమునందు పురుషులకువలెనే శ్రీలకును పునర్వివాహములు సాధారణముగా నున్నట్లు తెలియవచ్చుచున్నది.

౯. ఋగ్వేద, ౮ అష్టకము, ౧౦ మండలము, ౧౦౯ సూక్త మునందు ఒకబ్రాహ్మణుని భార్యయగు 'జుహు' అనేదిశ్రీ బృహస్పతికి మరల వివాహము చేయఁబడినట్లు చెప్పఁబడి యున్నది. దీని వలన వేదమునందు శ్రీపునర్వివాహమును విధించినట్టియు నూచించినట్టియు వచనములు మాత్రమేకాక సరిగా శ్రీ పునర్వివాహము జరిగిన నిదగ్ధనముకూడ న్నష్టముగాఁ గానవచ్చు చున్నది.

శ్రీ పునర్వివాహము వేదచోదితమని చూపుట కిట్టిన్ని సాధకములు గనుకట్లుచున్నప్పుడు ప్రతిపక్షములు వేదమునుండి యొక్కబాధక వచనమునైనఁ గనఁబఱుపఁ గలుగుదురా? వారు తీసికొనివచ్చెడి దంతయు,—

యదేకస్మిన్ యూపే ద్వే రశనే పరివృత్యతి తస్మా దేకో
ద్వేజాయే విందతే । యన్నైకాగ్ం రశనాం ద్వయో
ర్యూపయోః పరివృత్యతి తస్మాన్నైకా చ్చా పతీ విందతే.

కృష్ణ యజుర్వేదము, 2 కాండము, 2 ప్రసాతకము, ౮ అనువాకము.

ఒక యూపమునకు రెండుత్రాళ్ళను గట్టినట్లే యొకని కిద్దఱు భార్య లుండురు; ఒక త్రాడును రెండుయూపములకు కట్టకూడనట్లే ఒకశ్రీ కిద్దఱు భర్త లుండరను నర్థమిచ్చెడి యీ యొక్క స్మృతియు లేప్పు వేతేదియుఁ గానరాదు. ఈ శ్రుతి యేకకాలమునందే శ్రీలకు

బహుపతులను నిషేధించుచున్న దనుట కొంచె మాలోచించువారి కందఱికిని దెలియును. దీనికి వినియోజక వాక్యమైన “అగ్నిష్ఠా ద్వాభ్యాగ్ం రశనాభ్యాం పరివీయ” యను కల్పసూత్రము ఏకకాలము నందే యూపమునకు రశనాద్వయబంధమును విధించుచు పయి నిష్పంధ మేకకాలమునందు మాత్రమే యని స్పష్టపఱుచుచున్నది. దృష్టాంత మునుబట్టి చూచినను, ఒకత్రాటిని రెండు స్తంభముల కేకకాలము నందు కట్టుట యశక్యముగాని యొక స్తంభమున నున్నదానిని విప్పి మఱియొక స్తంభమునకుఁ గట్టుట యసాధ్యము కాదు. కాబట్టి కాలాంతరములయందు శ్రీలకు భిన్నపతులుండుట కే యాక్షేపణ మును గనబడదు. పూర్వోక్తములయిన శ్రుతివచనములతో సమన్వయించునట్లు అర్థము చేసెడి పక్షమున దీనికి మఱియొక యర్థమును గల్పించి సాధించుట కెవరికిని శక్యముకాదు. అంతేకాక యీ శ్రుతి యందలి నిషేధము సామాన్యముగా నున్నది; ఉద్దిష్టనారీత్యాది శ్రుతులు విశేషముగా మృతభర్తృకకు పునర్వివాహమును విధించుచున్నవి. కాబట్టి మృతభర్తృకకు తప్ప ద్వితీయభర్త యుండఁగూడదనియైనను విశేషసామాన్యభావముచేత నీ శ్రుతి కర్థము చేయవచ్చును. ఇంతివఱకును విచారించిన దానినిబట్టి శ్రుతులతో పరస్పర విరుద్ధములగు వచనములేవియుఁ గనబడలేదు గాని, ఒకవేళ కనబడినను, —

శ్లో. ధర్మం జిజ్ఞాసమానానాం ప్రమాణం పరమం శ్రుతిః

శ్రుతి ద్వైధంతు యత్రస్యా తత్ర ధర్మా వుభౌ స్మృతౌ.

అను మనువచనమునుబట్టి శ్రుతి రెండువిధములఁ జెప్పిన యెడల వికల్పముచేత రెండును ప్రమాణములే యగును గనుక,

అప్పుడు సహిత విష్ణుమున్నవారు వివాహము చేసుకోవచ్చుననియే పరమసిద్ధాంత మేర్పడును.

ధర్మనిర్ణాయక గ్రంథములలోనెల్ల నుత్కృష్ట ప్రమాణములైన శ్రుతి సోమిదేవివఱకును శ్రీల కందఱికిని పునర్వివాహము సంగీకరించుచున్నదనియు, అట్టి పునర్వివాహితను విడువఁగూడదనియే కాక యాదంపతులకు పుణ్యలోకము వచ్చుననికూడ తెలుపుచున్నదనియు ఇంతవఱకును వ్రాసినదాని వలన విస్పష్టముగాఁ గనబడిచియున్నాను.

చతుర్ముగ సామాన్య స్మృతి ప్రమాణములు.

స్మృతి ప్రమాణముల నుదాహరించుటకు ముందు సమస్తస్మృతులును సమానబలము కలవి యగునో కావో, కానియెడల నే స్మృతు లెప్పుడు బలవత్తరములో వివరింపవలసియున్నది.

శ్లో. అన్యే కృత యుగే ధర్మాస్తేత్రాయాం ద్వాపరే పరే
అన్యే కలియుగే శృణాం యుగ శ్రాసానురూపతః.

అను మనువచనమునుబట్టి యుగసామార్థ్య దౌర్బల్యానురూపముగా కృతయుగ ధర్మములు వేఱనియు, త్రేతాయుగ ధర్మములు వేఱనియు, ద్వాపరయుగ ధర్మములు వేఱనియు, కలియుగ ధర్మములు వేఱనియు తెలియవచ్చుచున్నది. ఇక నే యుగములో నే ధర్మ శాస్త్రము ప్రబలమైనదో నిర్ణయింపవలయును.

శ్లో. కృతేతు మానవా ధర్మా స్తేత్రాయాం గౌతమాః స్మృతాః
ద్వాపరే శాంఖిలిఖితాః కలౌ పారాశరాః స్మృతాః.

అను బృహస్పతి పరాశర వచనములవలన కృతయుగమునందు మనుస్మృతియు, త్రేతాయుగమునందు గౌతమస్మృతియు, ద్వాపరయుగమునందు శాంఖ్యస్మృతియు లిఖితస్మృతియు, కలియుగమునందు పరా

శరస్మృతియు ముఖ్యములై నవని స్పష్టపడుచున్నది. ఆయా యుగముల యందు క్రమముగా పూర్వోద్దాహృతములయిన స్మృతులు మాత్రమే ప్రమాణములై నచో యాజ్ఞావల్క్యుడి సమస్తేతర స్మృతులును నిష్ప్రయోజనములు కావలసివచ్చునని కొందఱికి సందేహము పుట్ట వచ్చును. ఆ యుగస్మృతియందుఁ జెప్పఁబడని యంశములలో తక్కిన స్మృతులును ప్రమాణములే యగును గనుక, అన్నిటివలనను ప్రయోజనము గలదు. ఈ స్మృతులలో పరస్పరవిరోధము కలిగినప్పుడు ధర్మము వికల్పమని యాజ్ఞావల్క్యస్మృతి వ్యాఖ్యానమునందు విజ్ఞానేశ్వరయోగి నిర్ణయించియున్నాఁడు.

మ ను వు.

౧ శ్లో. నష్టే మృతే ప్రవ్రజితే క్లిబేచ పతితే పతే
పంచ స్వాపత్ను నారీణాం పతి రన్యో విధీయతే.

పతి దేశాంతరగమనముచేత నష్టుడైనప్పుడును, మృతుడైనప్పుడును, సన్యసించినప్పుడును, నపుంసమై నప్పుడును, కులభ్రష్టుడయినప్పుడును, ఈ యైదాపదలయందును స్త్రీలకు మతియొక భర్త విధింపఁబడుచున్నాఁడు—అని పై శ్లోకార్థము. ఇది యిప్పుడు ముదితమైయున్న మనుస్మృతియందుఁ గనఁబడదు కాని మాధవాచార్యుని కాలమువరకు మనుస్మృతిలో నీ వచనమున్నట్లు పరాశరమాధవీయములో వివాహప్రకరణమున మాధవాచార్యులీ వచనము మనుస్మృతిలోనిదని యుదాహరించుటవలన విస్పష్టమగుచున్నది. నారదస్మృతి కూడ పై వచనము మనుస్మృతిలోనిదే యయినట్లు సాక్ష్యమిచ్చుచున్నది.

శ్లో. ప్రాప్సిత్థో ధర్మకార్యార్థం క్షతీత్యైషో వర స్సమాః
విద్యార్థం పడ్యశోర్థం వా కామార్థం త్రింతు వత్సరాన్.

అను మనుస్మృతిలోని తొమ్మిదవ యధ్యాయమునందలి యీ శ్లోకమునకు ముందు “నష్టే మృతే” యను శ్లోకము పూర్వముండి యున్న ట్టూహింపఁదగియున్నది. భర్త ధర్మకార్యార్థము దేశాంతర గతుఁడయినపక్షమున నెనిమిది సంవత్సరములును, విద్యార్థుడైనయెడల నాఱుసంవత్సరములును, తీర్తికొరకుఁగాని కామముకొఱకుఁగాని యయిన యెడల మూడుసంవత్సరములును ప్రతీక్షింపవలసినట్టుమాత్రము పయి శ్లోకమువలనఁ గనఁబడుచున్నది గాని తరువాత భార్య యేమి చేయవలెనో యెక్కడను గనఁబడదు. “నష్టే మృతే” యను శ్లోక మిక్కడ నున్న పక్షమున తరువాత మఱియొకనిని వివాహమాడ వలయునన్న మాట స్పష్టము. ఇందలి యెనిమిదిసంవత్సరముల మితియు భర్త నష్టుడయినయెడల భార్య పునర్వివాహమునకు వేచియుండ వలసిన కాలమును దెలుపు ముం నుదాహరింపఁబోయెడి నారద వచ నముతో నేకీభవించుచున్నది. ఎనిమిది సంవత్సరముల తరువాత భార్య భర్తను వెదకుకొనుచు పోవలయునని కల్లూకభట్టు వ్యాఖ్యానములో వ్రాసినాఁడుగాని, నష్టుడయినవాని నిమిత్తమయి యెనిమిది సంవత్సర ములు వేచియుండి తరువాత వెచుకుకొనుచు వెళ్ళవలయునన్న మాట సయుక్తికము కానేరదు. “ఊర్ధ్వం భర్తృంతర పరిగ్రహే న దోషో స్తీత్యభిప్రాయః” అని తరువాత మఱియొక భర్తను గ్రహించుట యందు దోషములేదని వ్రాసిన శ్రీనందన వ్యాఖ్యానమే యంతయు యుక్తియుక్తమయినది.

౨ శ్లో. సా చేదక్షతయోనిః స్యాద్గతప్రత్యాగతాపి వా
పానర్భవేన భర్తా సా పునస్సంస్కార మర్హతి.

ఆ స్త్రీ (విధవయైనట్టిగాని భర్తచేత విడువఁబడినట్టిగాని స్త్రీ) వెల్లి మరల వచ్చిన దయినను అక్షతయోనియైనయెడల పునర్భువును

వివాహమును చేసికొనెడు భర్తచేత మరల వివాహమున కర్హురాలగు చున్నది—అని యీ మనువచనమున కర్థము. “క్షతా సంస్కారా త్ప్రాగేవ పురుష సంబంధ దూషితా” అను మితాక్షరావచనమును బట్టి పునర్వివాహమునకు మునుపే పురుషసంభోగముచేత దూషితురాలయిన స్త్రీ క్షతయనబడును; అట్టి పురుషసంభోగమును పొందనిది అక్షతయోని. “వైవాహికో విధిః స్త్రీణాం సంస్కారో వై దిక్ః స్మృతః” అను మనువచనమును బట్టి స్త్రీలకు వివాహము సంస్కార మనబడును.

నారదుఁడు.

3. శ్లో. నష్టే మృతే ప్రవ్రజితే క్లిబే చ పతితే పతౌ
పంచ స్వాపత్ను నారీణాం పతి రన్యో విధీయతే.

ఈ శ్లోకమును నారదుఁడు మనుస్మృతి నుండియే గ్రహించి యున్నాఁడు. ఇది వాగ్దాత్తాపరమని, నియోగపరమని వ్యర్థవాదములు చేయువారిని సమాధానపఱచుటకయి దీని క్రింది శ్లోకములను గూడ సందర్భోచితముగా నిందుదాహరించు చున్నాఁడను. పయిని జెప్పబడిన యయిదాపదలలోను నష్టమని విషయమునందును, నప్రసక్తమని విషయమునందును మాత్రమే కాలనియమము కావలసియుండును.

శ్లో. అప్తా వర్షాణ్యచేక్షేత బ్రాహ్మణీ ప్రోషితం పతిమ్
అప్రసూతా తు చత్వారి పరత్యాన్యం సమాశ్రయేత్
క్షత్రియా వట్సమా స్తిష్ఠే దప్రసూతా సమాశ్రయమ్
వైశ్యా ప్రసూతా చత్వారి ద్వే వషే ద్విత్తిరా వసేత్
స శూద్రాయాః స్మృతః కాల ఏష ప్రోషితయోషితాం
జీవతి శ్రూయమాణే తు స్వాదేవ ద్విగుణోవిధిః.

భర్త నష్టమై నయెడల బ్రాహ్మణస్త్రీ యెనిమిదిసంవత్సరములును, సంతానము లేనియెడల నాలుగుసంవత్సరములును వేచి యుండి మఱియొకనిని సమాశ్రయింపవలెననియు; త్సత్రీయస్త్రీ యొండుసంవత్సరములును, సంతానవంతురాలు కానియెడల మూడు సంవత్సరములును, వైశ్యస్త్రీ సంతానము కలది నాలుగు సంవత్సరములును, సంతానము లేనిది రెండుసంవత్సరములును కనిపెట్టి యుండి తరువాత మఱియొకని నాశ్రయింపవలయు ననియు; శూద్రస్త్రీల కట్టి కాలనియమము లేదనియు; భర్త జీవించినవార్త తెలియవచ్చుచున్న యెడల పై కాలమునకు ద్విగుణకాలము వేచియుండవలెననియు; “నష్టే మృతే” యను శ్లోకముక్రింద నవ్యవధానముగా నున్న యీ శ్లోకములు చెప్పుచున్నవి. సంతాన మున్నవారికి నియోగము లేదు గనుకను, వాగ్దత్తలకు సంతానము గలుగుట యసందర్భము గనుకను, పయివిధి వాగ్దత్తాపరమని కాని, నియోగపరమని కాని చెప్ప వలనుపడదు. మఱియును,—

౪. శ్లో. ఈర్వా దండాదయోఽశ్వేచ చత్వార స్సముదాహృతాః
త్యక్తవ్యాస్తే పతివత్ క్షతయోన్యా అపిస్త్రీయా ॥
అక్షి ప్రమాఘబీజానాం కృతేషి పతి కర్మణి
పతి రన్యః స్మృతో నార్యా వత్సరార్థం ప్రతీక్ష్య తు ॥

అను తరువాతి శ్లోకములు, ఈర్వాదండాదు లగు నలుగురు నపుంసకులును క్షతయోనియైనను స్త్రీచేత పతితులవలె విడువఁదగిన వారనియు, అక్షి ప్రమాఘబీజుల విషయములో పతికర్మ జరిగినను ఆఱుమాసములు (ప్రతీక్షించి స్త్రీ) మఱియొక పతిని గైకొనవచ్చు ననియు చెప్పుచున్నవి. వాగ్దత్తలకు పక్షమున వారు క్షతయోను లగుట కాని పతికర్మ జరగుటకాని సంభవింపనేరదు. నియోగ మను

పక్షమున బ్రతికియున్న మగని యనుమతి లేక పతిని పృథితునివలె త్యజించి స్త్రీ స్వతంత్రించి మఱియొక పతిని చేకొనుట సంభవింపనేరదు. కాబట్టి “సప్తే మృతే” యనుశ్లోకము నారీ పునర్వివాహపర మనక తప్పదు.

౫. ఉద్వాహితాపి యా కన్యా సచే త్సంప్రాప్త మైథునా
పున స్సంస్కార మర్హేత యథా కన్యా తిథైవ సా ॥

కన్య వివాహితురాలి యైనను పురుషసంభోగము పొందని దయిన పక్షమున కన్యక వలెనే పునర్వివాహమున కామె యర్హురాలగును.

శాతాతపుడు.

౬. శ్లో. వరశ్చే త్కులశీలాభ్యాం నయుజ్యేత కదా చ స
స మంత్రాః కారణం తత్ర స చ కన్యానృతం భవేత్ ॥
సమాచ్ఛిద్యతు తాం కన్యాం బలా నక్షతయోనికాం
పున ర్గుణవతే దద్యా దితి శాతాతపోబ్రవీత్ ॥
హీనస్య కులశీలాభ్యాం హర స్కన్యాం న దోషభాక్
స మంత్రాః కారణం తత్ర సచ కన్యానృతం భవేత్ ॥

వరుడు కులశీలములచేత హీనుఁ డయినప్పుడు అక్షతయోని యైన కన్యను బలవంతముగా పుచ్చుకొని మరల గుణవంతుని కీవలయు ననియు, అట్టిచో వివాహమంత్రములు ప్రయోజనకరములు కావనియు, కన్యానృతము సంభవింప దనియు, పై వచనముల తాత్పర్యము.

వ ని ఘ్నఁ డు

౭ శ్లో. పాణిగ్రాహే మృతే బాలా కేవలం మంత్రసంస్కృతా
సాచే దక్షతయోని స్స్వీత్ పునస్సంస్కార మర్హతి ॥

ప్రాణిగ్రహణము చేసినవాడు మృతుఁ డయినప్పుడు కేవల మంత్ర సంస్కృతురా లయిన కన్య అక్షతయోని యైనయెడల పునర్వి వాహమున కర్హురా లగును.

84655

52680

౧. శ్లో. కులశీల నిహీనస్య పండాది పతితస్య చ
అపస్మాఠీ విధర్మస్య రోగిణాం వేషధారిణాం

దత్తామపి హరేత్కన్యాం సగోత్రోడాం తథైవ చ॥

భర్త కులశీలములచేత హీనుఁడును, పండుఁడును, పతితుఁడును, వెఱ్ఱివాఁడును, విధర్ముఁడును, రోగియు, వేషధారియు, సగోత్రుఁడును, అయినయెడల దత్తురాలయినను కన్యను మరల పుచ్చుకోవలెను.

కా త్యా య ను డు.

౯. శ్లో. స తు యద్యన్యజాతీయః పతితః క్లిబ ఏవ చ

వికర్మస్థ సగోత్రోవా దాప్లోద్ధిరామయోపి వా

ఊఢాపి డేయా సాన్యస్మై సప్రావరణభూషణా.

మగఁడు అన్యజాతీయుఁడును, నపుంసకుఁడును, వికర్మస్థుఁడును, సగోత్రుఁడును, దీర్ఘ రోగియును అయినప్పుడు వివాహితురాలయినను శ్రీ వస్త్రములతోను నగలతోనుకూడ మరల మఱియొకని కియ్యఁ దగినది.

ఈరీతి వచనములే ప్రజాపతిస్మృతియందును, బోధాయన స్మృతి యందును, మఱికొన్ని చోట్లనుగూడ కానబడుచున్నవి. వీనిలో కొన్ని విధవావిహమునుగూర్చి చెప్పకపోయినను సాధారణముగా శ్రీపునర్వివాహమునుగూర్చి చెప్పుచున్నవి గనుక, సప్రవాప్యనంతరము కన్యను మఱియొకని కియ్యఁగూడదను నాచార్యవాదమును పండించుట కిదియన్నియు షరమప్రయోజనకరములుగాఁ జూచుచున్నందున శ్రీ పున

ర్వివాహమున కనుజ్ఞ యిచ్చుచున్న తొమ్మిది స్మృతులలోను అయిదు విధవావివాహము లంగీకరించుచున్నవి. తక్కిన స్మృతులన్నియు సీవిషయమున మూఁకీభావమును వహించుచున్నవి. ఇట్టిన్ని స్మృతులు స్త్రీపునర్వివాహము నంగీకరించుచుండఁగా స్త్రీపునర్వివాహమును నిషేధించు స్మృతి యొక్కటియైనను గనఁబడదు. ప్రతిపక్షులు కష్టపడి తీసికొనివచ్చినదంతయు నీ క్రింద మదహరింపఁబడిన యొక్క యాశ్వ లాయనవచనము.

శ్లో. అజ్ఞాతశ్చ ద్విజో యస్తు విధవా ముద్వహేద్యతి
పరిత్యజ్య చ తాంచైవ ప్రాయశ్చిత్తం సమాచరేత్.

ద్విజుఁడు తెలియక విధవను వివాహము చేసికొన్న పక్షమున దానిని పరిత్యజించి ప్రాయశ్చిత్తము చేసుకోవలెనని పైనవచనమున కర్థము. ఇది యొక్కటితప్ప ఖండనవాదుల కాధారము లేక మయినను లభింపలేదు. దీనికైనను,—

శ్లో. పాణిగ్రాహే మృతే బాలా కేవలం మంత్ర సంస్కృతా
సాచే దక్షతయోనిః స్యా త్పునస్సంస్కార మర్హతి.

ఇత్యాది పూర్వోదాహృత స్మృతివచనములతో సమన్వయించు నట్లుగా నర్థముచేయునప్పుడు సామాన్యవిశేషభావముచే త్తతయోనికా పునర్వివాహానిషేధము మాత్రమే యర్థమగును. పూర్వోక్తము లయిన స్మృతివాక్యములను బట్టి విచారింపఁగా కొందఱు స్మృతికర్త లక్షతయోనికావివాహమును మాత్ర మంగీకరించినట్లును, కొందఱు అక్షతయోనులకును లక్షతయోనులకును కూడ వివాహ మంగీకరించినట్లును స్పష్టమగుచున్నది. ఋషులలో నిట్టి యభిప్రాయభేద మున్నను, స్త్రీపునర్వివాహము నంగీకరింపని ఋషి యొకఁడును కనఁబడఁడు. ఈ యాశ్వలాయనుఁ డక్షతయోనికా వివాహమును మాత్ర మంగీక

రించు తరగతిలోనివాఁడుగా నున్నాఁడు. ఇంతవఱకును జూపిన వచనములవలన స్త్రీ పునర్వివాహము వేదమునుబట్టి మాత్రమే కాక చతుర్వ్యగ సామాన్యములయిన సమస్త స్మృతులనుబట్టియుకూడ నిర్వివాదముగా స్థాపన మగుచున్నది గదా? ఇట్టిన్ని ప్రబలనిదర్శనములున్నను పాటింపక విరోధులు తమవాదమున కేమో సాధకములుగా నున్న వనుకొని సంతోషించు మన్నాది వచనములనుగూర్చి కొంచెము విచారితము.

బాధక స్మృతులు.

౧. శ్లో. స ద్వితీయశ్చ సాధ్యేనాం క్వచి ద్భర్తృపదిశ్యతే.

౨. అసీతామరణాత్ యంతా నియతా బ్రహ్మచారిణీ.

అను మనువచనముల నుదాహరించి స్త్రీల కెక్కడను ద్వితీయ భర్త విధింపఁబడలేదనియు, మృతభర్తృక మరణాంతమును బ్రహ్మచారిణి యయియే యుండవలయు ననియు, ప్రతిపక్షులు చెప్పుచున్నారు. పూర్వోక్తవచనము లెక్కడ చెప్పఁబడినవో సందర్భము కొంచెము విచారించిన పక్షమున, అవి పునర్వివాహ నిషేధకములు కావని బాలుఁడయినను తెలిసికొనవచ్చును.

మనుస్మృతి పంచమోధ్యాయము.

శ్లో. యస్మై దద్యాత్పితౄణాం భ్రాతౄ వాఽనుమతే పితౄః

తం శుశ్రూషేత జీవంతం సంస్థితం చ నలంఘయేత్. ౧౫౧

మంగళార్థం స్వస్వయనం యజ్ఞశ్చాసాం ప్రజాపతేః

ప్రయుజ్యతే వివాహేషు ప్రదానం స్వామ్యకారణం. ౧౫౨

అన్యతావృతుకాలే చ మంత్రనస్కారకృత్పతిః

సుఖస్య నిత్యం దాశేహ పరలోకే చ యోషితః. ౧౫౩

విశీలః కామవృత్తో వా గుణైర్వా పరివర్జితః

ఉపచర్యః స్త్రియా సాధ్వ్య సతతం దేవవత్పతిః ॥ ౧౫౪

నాస్తి శ్రీణాం పృథగ్యజ్ఞో నవ్రతం నాప్యప్రసీతం
పతిం శుశ్రూషతే యేన తేన స్వర్గే మహీయతే. ౧౫౫.

పాణిగ్రాహస్య సాధ్వీ శ్రీ జీవహో వా మృతస్య వా
పతిలోక మభీష్నుతి నాచరే త్కించి ద్దప్రియమ్. ౧౫౬.

కామంతు ఊపయే ద్వేహం పుష్పమూలఫలై శ్శుభైః
స తు నామాపి గృహీయా త్మత్యై వేతేఽపరస్య తు. ౧౫౭.

ఆసీతాఽమరణాత్ యంతా నియతా బ్రహ్మచారిణీ
యోధర్మ ఏకపత్నీనాం కాంక్షంతీ త మను త్తమమ్. ౧౫౮.

అనేకాని సహస్రాణి కుమార బ్రహ్మచారిణాం
దివం గతాని విప్రాణా మకృత్వా కులసంతతిమ్. ౧౫౯.

మృతే భర్తరి సాధ్వీ శ్రీ బ్రాహ్మచర్యే వ్యవస్థితా
స్వర్గం గచ్ఛ త్యపుత్రాపి యథా తే బ్రహ్మచారిణః. ౧౬౦.

అషత్సలోభా ద్యాతు శ్రీ భర్తార మతివర్జితే
సేహ నిందా మవాప్నోతి పతి లో కాచ్ఛ హీయతే. ౧౬౧.

నాన్యోత్పన్నా ప్రజా శ్రీహ సచావ్యుపగ్రహే
నద్వితీయశ్చ సాధ్వీనాం క్వచి ద్భర్తోపదిశ్యతే. ౧౬౨.

పతిం హిత్యాపకృష్టం స్వ ముత్కృష్టం యా నిషేవతే
నిందైవ సా భవేల్లోకే పరపూర్వేతి చోచ్యతే. ౧౬౩.

వ్యభిచారాత్తు భర్తః శ్రీ లోకే ప్రాప్నోతి నింద్యతామ్
సృగాలయోనిం ప్రాప్నోతి పాపరోగైశ్చ పీడ్యతే. ౧౬౪.

మనువు శ్రీధర్మములను వివరించుచు, ౧౫౧ వ శ్లోకముచేత
తృడికాని, తండ్రి యనుమతిని భ్రాతకాని యెవనికిచ్చి వివాహము
చేయునో యతనికి శ్రీ బ్రతికియున్నంతవఱకు పరిచర్యచేయుచు,
చచ్చిన తరువాతను వ్యభిచరింపఁ గూడదని చెప్పినాఁడు. “నలంఘ

యేత్" అనుపదము నాధారముచేసికొని పునర్వివాహము చేసికొనఁ
గూడదని ప్రతివాను లర్థము చేయఁజూతురు గాని యట్టి తలంపు
వ్యర్థము. వాఘ్యానములో కల్లూకభట్టు సహితము (నాతిక్రమేత్ వ్యభి
చారేణ తదీయ శ్రాద్ధతర్పణాఽకరణేన పాఠిలాకికృత్య ఖండనేన చ)
వ్యభిచారముచేతను శ్రాద్ధతర్పణాదులు చేయక పోవుటచేతను పార
లౌకికకృత్య ఖండనముచేతను అత్రిమింపఁగూడదనియే యర్థము వ్రా
సియున్నాఁడు. తరువాత ౧౫౭ వ శ్లోకము వఱకును సువాసిని ధర్మము
లను బోధించుచు శ్రీకి భర్తయే యిహపర లోకములయందు సుఖ
దాయకుఁడనియు, అతఁడు మంచినడత లేనివాఁడయినను కామ
వ్యాపారమునందు వర్తించువాఁ డయినను గుణహీనుఁ డయినను
విడిచిపెట్టక పతివ్రతయై శ్రీ పతికి పరిచర్య చేయవలయు ననియు,
శ్రీకి పతి శుశ్రూషకంటె వేఱుగ సుపవాసములును, వ్రతములును,
యజ్ఞములును లేవనియు, పతిలోకమును గోరెడి శ్రీకి పతి జీవించి
యున్నను మృతుఁడై నను కొంచెమయిన నతని కప్రియము చేయఁగూడ
దనియు చెప్పియున్నాఁడు. ఇక్కడ నప్రియమను స్థలమునందును,
వ్యభిచారముచేతను విహితశ్రాద్ధఖండనముచేతను ననియే వ్యాఖ్యా
నము చేయఁబడినది గాన ప్రతివాదులు దానికి మఱియొక్క యర్థమును
కల్పింపఁబూనుట వృథాప్రయోగము. అటుతరువాత మనువు విధవా
ధర్మములను జెప్పుచు ౧౬౧ శ్లోకము వఱకును పుష్పమూలఫలాదుల
చేత దేహమును శుష్కింపఁ జేయవలయు ననియు, పరపురుషుని
యొక్క నామోచ్ఛారణమునై నను చేయఁగూడ దనియు, మరణము
వరకును బ్రహ్మచారిణియై నియమము గలదియై యుండవలసిన
దనియు, సంతానము లేకపోయినను కుమారబ్రహ్మచారులు స్వర్గ
మును పొందినట్టి భర్త పోయినతరువాత బ్రహ్మచర్యవ్రతమును నడి

పెడి సాధ్యయు సంతానహీనురాలయినను స్వర్గమునకు వెళ్ళుననియు, సంతానాపేక్షవలన భర్త నతిక్రమించి వర్తించు స్త్రీ యీ లోకమున నింద పొందుటయేకాక పరలోకమునుండి భృష్టురా లగుననియు, చూపియున్నాడు. “అతివర్తతే” యనుదానికి ‘వ్యభిచరతి’ యనియే కుల్లూకభట్టర్థము వ్రాసి యున్నాడు. విధనకు బ్రహ్మచర్యమును చెప్పినంతమాత్రమున మృతభర్తృకలు మఱియొకలాగున నుండగూడ దనియే సిద్ధాంత మేర్పరచినయెడల, సా చే దక్షతయో సీత్యాది పునర్వివాహవిధులును సహగమనవిధులును నిర్లక్ష్యములు కావలసినవచ్చును. అటుపిమ్మట పరునివలనఁ బుట్టినవాఁ డా స్త్రీకిఁగాని యా పరపురుషు నకుఁగాని పుత్రుఁడు కాఁడనియు, ద్వితీయుఁ డనఁగా భర్తృవ్యతిరిక్తుడయిన జారపురుషుఁడు సాధ్వల కెప్పుడును భర్త యనిపించుకొనఁ డనియుఁ గె-౨ వ శ్లోకముచేతఁ జెప్పియున్నాడు. కడపటి రెండు శ్లోకములచేతను తక్కువవాఁడైన భర్తను విడిచి గొప్పవానినాశ్రయించు నది యీ లోకమున నింద్యురాలయి పరపూర్వ యనఁబడు ననియు వ్యభిచరించు స్త్రీ యీ లోకమునందు నిందను పొంది నక్కజన్మమెత్తి పాపరోగములచేత పీడింపఁబడుననియు చూపబడినది. కాఁబట్టి విధవా ధర్మముల నిరూపించెడునట్టియు వ్యభిచారమును దూషించెడు నట్టియు పయివచనములలో నేదియు పునర్వివాహమును నిషేధించుట కుద్దేశింపఁబడ లేదని ప్రకరణమునుబట్టి బాలుఁడయినను సులభముగా తెలిసికొనవచ్చును.

శ్లో. పాణిగ్రహణికా మంత్రాః కన్యాస్వేన ప్రతిష్ఠితాః

నాఽకన్యాసు క్వచిన్నాణాం లుప్తధర్మక్రియా హితాః.

మను. అ. ౮, శ్లో. ౨౨౬.

వివాహమంత్రములు కన్యలవిషయమే ప్రతిష్ఠంపఁబడి యున్న పనియు, ధర్మక్రియలు లేనివా రగుటవలన కన్యలు కానివారి విషయమయి జాననియు, మనువు చెప్పటవలన కన్యలకే కాని విధవలకు వివాహము కూడదని ప్రతిపక్షములు చెప్పుదురు. ఇక్కడ ఆ కన్యలనఁగా న్యభిచారాదులచేత కన్యాత్వము చెడఁగొట్టుకొన్నవారే కాని విధవలు మొదలయినవారు కారు. “లుప్తధర్మక్రియాః” అను హేతువును జెప్పటవలనను, విధవలు ధర్మక్రియలు లేనివా రని యెవ్వరును చెప్పనాహసింపఁ జాలరు గనుకను, ఆ కన్యలను విధవలనుగాఁ జెప్పటకు లేకమయిన నవకాశము లేదు. మఱియు నట్టియర్థమును జెప్పితిమేని, శ్రీపునర్వివాహమును విధించు శ్రుతిస్మృతివచనములన్నియు సర్వహీనము లయిపోవును. ఇదియంతయు నాలోచించియే కల్లూకభట్టు వ్యాఖ్యానములో శాస్త్రవిహితమయిన వివాహరీతిని గాక యన్యవిధమున తీతలైన వారని యకన్యల కర్థము వ్రాసియున్నాఁడు. అదిగాక విధవలకును వివాహితలకును స్పృతులయందు కన్యాపదవ్యవహారము కలదు,—

శ్లో. విధవా యా భవే త్కన్యా నిర్దోషా భర్తృవర్జితా

తస్యాఽనాసః పితృర్వేత్స సలజ్జా చైవ సర్వదా.—పరాశరుఁడు.

శ్లో. కన్యాయాం దత్తశుల్కాయాం మ్రియేత యది శుల్కదః

దేవరాయ ప్రదాతవ్యా యది కన్యాఽనుమత్యతే.—మనువు.

కన్యాశబ్దము వివాహితలయందుఁగూడ వర్తించును గనుకను, విధవావివాహము మనుస్మృతియందే విధింపఁబడినది గనుకను, చెడితిరి నెడివారికి మూత్రిమే వివాహము లే దని మనువాక్యమున కర్థము చేయక తప్పదు.

శ్లో. సకృదంశో నిపతతి సకృ త్కన్యా వ్రదీయతే
సకృ దాహదవా నీతి త్రిణ్యేతాని సతాం సకృత్.

మను, అ. ౯, శ్లో ౪౭

భాగము వచ్చుటయు, కన్య నిచ్చుటయు; వస్తుదానమును, ఈ మూడును ఒక్కపర్యాయమే యని మనువు చెప్పవలసిన పునః కన్యాదానము కూడదనియు, అందుచేత శ్రీపునర్వివాహము నిషిద్ధమనియు, విషేధవాదులు పలుకుదురు. ఇది సామాన్యవచనము; ఒకరి కిచ్చిన కన్యను మఱియొకనికి సాధారణముగా నియ్యఁగూడ దను మాట వాస్తవమే కాని విశేషవిధులనుబట్టి నప్తత్వాదినిమిత్తముల యందుమాత్రము పునర్దానము చేయవచ్చునని శాస్త్రముచేతనే తేలుచున్నది. కాబట్టి నప్తత్వాదులయందు లెప్పు కన్యను పునర్దానము చేయఁగూడ దని పయిశ్లోకమున నిర్ణయమగుచున్నది.

శ్లో. నోద్వాహికేషు మంత్రేషు నియోగః క్షిర్యతే క్వచిత్

స వివాహవిధా వుక్తం విధవాఽవేదనం పునః.

మను. అ. ౯ శ్లో. ౭౫

వివాహమంత్రముల యందు నియోగ మెక్కడను జెప్పబడలే దనియు, వివాహవిధులయందు మరల విధవావివాహము జెప్పబడలే దనియు మనువు చెప్పెను గాన విధవావివాహము కూడ దని ప్రతిపక్షులు వాదించుదురు. “వివాహోపయమా సమా తథా పరిణయోద్వాహోపయమాః పాణిపీఠనమ్” అను సమరనిఘంటువును బట్టి వేదనపదము వివాహశర్కభోధకముగాఁ గనుబట్టదు. వేదనపదము గ్రహించుట యనుసర్థమిచ్చు “విద్” ఛాతువునుండి పుట్టిన విశేష్యమగుటచేత దానికి గ్రహణ మర్థము కాబట్టి పై వచనము విధనమొకరు నియమించుట గాని యొకరు గ్రహించుట కాని వివాహమంత్ర

ములయందు లే దని చెప్పుచున్నచే కాని యది విధవావివాహవిషయ మెంత మాత్రమును కాదు. ప్రకరణమునుబట్టి చూచినను, అది యంతయు నియోగవిషయమే కాని వివాహపుసంగతిని చెప్పుట కావ శ్యక మెంతమాత్రమును లేకు. వివాహప్రకరణములో వదలివేసి నియోగప్రకరణమధ్యమున నీ యొక్క-మాటయు సందర్భము లేకుండ వివాహమంత్రములో విధవావివాహము లే దని చెప్పు ననుట యుక్తి యుక్తముగా కనుకట్టకు. వేదసశబ్దమునకు వివాహ మర్థము చేసెడు పక్షమున, నా చే దక్షులయోనిః స్వా దిత్వాది మనువచనమునకే యిది నిర్దుష్ట మగును. “ద్విజో విండేత దేవరః” అని మను వీ క్రియను నియోగమున గ్రహించుటయు దుపయోగించి యున్నాడు. ప్రకరణ సందర్భము తెలియుట కయి దాని పూర్వోత్తరశ్లోకముల నిం దుదాహరించుచున్నాను.

శ్లో. దేవరాద్వా సపిండాద్వా స్త్రియా సమ్యజ్నియుక్తయా
ప్రజేసితాఽధిగంతవ్యా సంతానస్య పరిక్షయే. ౧౯
విధవాయాం నియుక్తస్త ఘృతాక్తో వాగ్యతో నిశి
ఏక ముత్పాదయే త్పుత్రం న ద్వితీయం కథం చ న. ౨౦
ద్వితీయ మేకే ప్రజనం మన్యంతే స్త్రీషు తద్విదః
అన్వీణం నియోగాఢం పశ్యంతో ధర్మత స్తయోః. ౨౧
విధవాయాం నియోగాఢే నిర్వృతే తు యథావిధి
గురువచ్చ స్నుషావచ్చ వర్తేయతాం పరప్పరమ్. ౨౨
నియుక్తౌ యా విధిం హిత్యా వర్తేయతాం తు కామరః
తావృభా పతితౌ స్వాతాం స్నుషాగగురుతల్పకౌ. ౨౩
వాన్యస్మిన్ విధవా వారీ నియోక్తవ్యా ద్విజాతిభిః
అన్యస్మిన్ హి నియుంజానా ధర్మం హమ్యు ప్సనాతనం. ౨౪

నోద్వాహికేషు మంత్రేషు నియోగః కీర్త్యజే క్వచిత్.

స వివాహవిధా వృత్తం విధవాఽవేదనం ఖునః.

౬౫

అయం ద్విజైర్హి విద్వద్భిః శశుధర్మో విగర్హితః
మనుష్యాణా మపి ప్రోక్తో వేదే రాజ్యం ప్రశాసతి.

౬౬

స మహి మఖిలాం భుంజక్ రాజర్షి ప్రవరః పురా
వర్ణానాం సంకరం చక్రే కామోపహతచేతసః.

౬౭

తతఃప్రభృతి యో మోహాత్ ప్రమాలపతికాం స్త్రియం
నియోజయత్కృత్యర్థం తం విగర్హంతి సాధవః.

౬౮

మనుస్మృతి సవమోధ్యాయమునందలి పైశ్లోకములవలన నిది యంతయు నియోగప్రకరణ మగుట స్పష్టమే. “నాన్యస్మిన్ విధవా నారీ” మొదలుకొని యైగుశ్లోకములును ప్రక్షిప్తము లనియు, ఈ శ్లోకములు పూర్వ మవ్యవధానముగా మనువు చెప్పినదానికే విరుద్ధముగా నున్నవనియు, విధవావివాహము శాస్త్రవిషిద్ధ మని సాధించుట కెవ్వరో వీనిని కల్పించి మధ్య నిమిడ్చి యుండురనియు, ఇవి మను వచనములే యైనయెడల మనువు తరువాత తొమ్మిదితరములు దాటి ప్రభుత్వమునకు వచ్చిన వేనుడు తనకు పూర్వమే రాజ్యము చేసి నియోగమును వ్యాపింపఁ జేసి వర్ణసాంకర్యమును గలుగఁజేసి ననుట తటస్థింప దనియు కొందఱు అభిప్రాయపడుచున్నారు.

విధవావివాహఖండనవాదులు విధవోద్వాహముతో దూర సంబంధమైనను లేని యీ నాలుగుమర్బలవచనములను సాధనములుగా జేసికొని పోరాడి కంతోక్తిగా శ్రీ పునర్వివాహమును విధించుచున్న బలవత్తరము లయిన యనేక శ్రుతిస్మృతివచనములను ఖండించి తమ వాదమును స్థాపింపఁ జూచుచున్నారు.

పురాణ ప్రమాణములు;

ఇంక పురాణములయందు శ్రీ పునర్వివాహవిషయమున గల పట్టు ప్రమాణములను యోచింతము.

౧. అగ్నిపురాణము.

శ్లో. నృపే మృతే ప్రవ్రజిణే క్లిబే చ పతితే పతౌ
పంచస్వాపత్ను వారీణాం పతి రన్యో విధీయతే.
మృతే తు దేవరే దేయా తదభావే యథేచ్ఛయా.

పయినచరము నష్టత్వాది పంచాపదలయందును శ్రీలకు మఱి యొక పతి విధింపఁబడుచున్నాఁ డనియు, మృతుఁ డయినప్పుడు మొదట దేవరునకును, దేవరుఁడు లేనప్పుడు మనసువచ్చిన వారికిని శ్రీ నియ్యఁ దగు ననియు స్పష్టముగా చెప్పుచున్నది.

౨. బ్రహ్మపురాణము.

శ్లో. మృతే భర్తరి యా వారీ త్యక్తవత్యనా తం స్వయమ్
సవర్ణా జ్జనయే ద్దర్శం భర్తుః పౌనర్భవం సుతమ్.
యది సా బాలవిధవా బలాత్త్యక్తాఽధవా క్వచిత్
తథా భూయస్తు సంస్కార్యా గృహీత్వా యేన కేన చిత్.

ఇందలి మొదటిశ్లోకము విధవగాని భర్తచే విడువఁబడినదిగాని స్వయముగా సవర్ణునివలన బిడ్డను గన్నపక్షమున నట్టి సుతుఁడు భర్తకు పౌనర్భవపుత్రుఁ డగునని పౌనర్భవలక్షణమును చెప్పుచున్నది. అట్టి శ్రీ బాలవిధవగాని బలవంతముగా మగనిచే విడిచిపెట్టఁబడినదిగాని యయినపక్షమున మనసువచ్చిన వానిని వివాహము చేసికొనుట కర్హురాలగుచున్నదని రెండవశ్లోకము పునర్వివాహానుజ్ఞ నిచ్చుచున్నది.

౩. భారతము.

శ్లో. అర్జునస్యాత్మజః శ్రీమాన్నిరావన్నామవీర్యవాన్
 సుతామూనాగరాజస్యజాతః పార్థేనధీమతా
 ఐరావతేనసాదతావ్యాసపత్యామహాత్మనా
 పత్యేహతేసుపణ్ణేనకృణాదీనచేతనా
 భార్యార్థం తాంచజగ్రాహపార్థఃకామనశానుగాం.

* * * *

అజానన్నర్జునశ్చాసినిహతంపుత్రమారసం
 జఘానసమరేమూరాన్ రాజ్ఞస్తాన్ భీష్మరక్షిణాః.

భీష్మపర్వము

ఈ శ్లోకములు పూర్వోక్తపురాణవచనములవలె శ్రీపునర్వివా
 హము శాస్త్రసమ్మతమని మాత్రమే తెలుపక సుపర్ణుచేత భర్త
 చంపబడిన తరువాత ఉల్లాసిని మరల నర్జునుడు వివాహము చేసి
 కొనుటను మృతభర్తృకయైన యుల్లాసిని తండ్రియైన నాగరాజే
 మరల దానము చేయుటను పునర్వివాహమాడిన యవతికి పుట్టిన
 పుత్రుడు ఔరసుఁడే యనుటను కూడ తెలిపి సరిగా శ్రీ పునర్వివాహ
 ము త్రమంతమునందు జరిగిన సంగతినికూడ స్థాపించుచున్నది.

శ్లో. అస్థాస్యతి పునర్భూమీ దమయంతీ స్వయంవరమ్
 తత్ర గచ్ఛంతి రాజానో రాజపుత్రాశ్చ సర్వశః.

అదిపర్వము.

నలుఁడు నల్పుఁ డయినప్పు డాతనిని కనుఁగొనుట కయి
 దమయంతి నుడేవుఁ డను బ్రాహ్మణుని ఋతుపర్వనాదకుఁ బంపు
 నప్పుడు దమయంతి పునస్స్వయంవరము జరగఁబోవు ననియు, అందు

నిమిత్తమయి యందఱు రాజులును రాజపుత్రులును వచ్చుచున్నారనియు బుతుపర్ణునితోఁ జెప్పటకయి నియమించెను. పోయినభర్తను వెదకి కనుగొనుటకయి పతివ్రతాశిరోమణియైన దమయంతి తనకు పుంస్వయంవరమని బహిరంగముగా రాజసభకుఁ జెప్పఁబంపుటయు, ఆ వార్త విన్నతోడనే లేక మయినను సంశయింపక రాజర్షి యైన బుతుపర్ణు నంతటివాఁడు వెంటనే బయలుదేఱి వచ్చుటయు, ఆ యు సాయము సుదేవునకుఁగాని దమయంతియొక్క జననీజనకులకుఁగాని మఱియెవ్వరికిఁగాని వింతగా తోచకపోవుటయు, విచారింపగా పూర్వకాలమునందు శ్రీపునర్వివాహము సర్వధారణముగా నడుచుచు వచ్చెననియు నట్టి ద్వితీయవివాహ మేవిషయమునందును ప్రథమవివాహమునకంటె క్రొత్తగా తోచకుండ ననియు విదితమగుచున్నది.

౪. పద్మపురాణము.

శ్లో. సతాం దృష్ట్వా దివోదాసో దివ్యా దేవీం సుతాం తదా
కస్మై చ దీయతాం కన్యాం సువరాయ మహాత్మనే.
ఇతి చింతాతురో భూత్వా సమారోక్య నరోత్తమః
యావదేశస్థ రాజానం సన్యక్ జ్ఞాత్వా మహీపతిః.
చిత్రసేనం మహాత్మానం సమాహూయ తతో నృపః
కన్యాం దదౌ దివోదాస శ్చిత్రసేనాయ ధీమతే.
తస్యా వివాహకాలస్య సంప్రాప్తే సమయే నృప
మృతోఽసౌ చిత్రసేనస్తు కాలధర్మేణ వై కిల.
దివోదాస శ్చ ధర్మాత్మా చింతయీమాన భూపతిః
బ్రాహ్మణానాం సమాహూయ ప్రప్రచ్ఛ నృపనందనః.

అస్యా వివాహకాలే తు చిత్రనేనో దివం గతః
అస్యాస్తు కీదృశం కర్మ భవిష్యతి బ్రువంతు మే.

బ్రాహ్మణా ఊహుః.

శ్లో. వివాహే జాయతే రాజ్ కన్యాయా స్తే విధానతః
పతి ర్భృత్యం ప్రయాత్యేవ యో వా త్యాగం కరోతి చ.
మహాధివ్యాధివా భూత స్త్యాగం కృత్యా ప్రయాతి చ
ప్రవ్రాజితో భవే ద్రాజ్ ధర్మశాస్త్రేషు దృశ్యతే.
తస్యాం రజస్వలాయాం చ పతి రన్యో విధీయతే
వివాహం తు విధానేన పితా కుర్యా న్న సంశయః.
ఏవం రాజన్ సమాదిప్తం ధర్మశాస్త్రం శుభై ర్జనైః
వివాహ క్రియతా మస్యా ఇత్యుచు స్తే ద్విజోత్తమాః.
దినోదాసస్థు ధర్మాత్మా బ్రాహ్మణై స్సంప్రచోదితః
వివాహార్థం మహారాజా మానసం కృతవా న్నృపః.
పున ర్దత్తా తదా తేన దివ్యా దేవీ ద్విజోత్తమ
పుణ్యసేనాయ పుణ్యాయ తస్మై రాజ్ఞే మహాత్మనే.
మృత్యుధర్మగతో రాజా వివాహసమయేఽపి సః
యదా యదా మహాభాగో దివ్యా దేవ్యా స్సభూమిపః.
కరోతి సతతోద్యోగం వివాహాయాఽతిదుఃఖతః
భర్తాఽపి మ్రియతే కాలే ప్రాప్తలగ్న స్తదా తదా.
ఏకవింశతి భర్తారః కాలే కాలే మృతా స్తథా
తతో రాజా మహాదుఃఖ సంజాతః ఖ్యాతివిక్రమః.

చిత్రోపాఖ్యానము; సప్తమోధ్యాయము

ఈ పయివాక్యములవలన కాశీరాజైన దినోదాసుడు తన
కోమార్తకు భర్తపోయినప్పు డెల్ల ను మరలమరల వివాహముచేయుచు

వచ్చెరని తెలియుటయేకాక పతి మృత్యుగతుఁ జాల మొదలుగాఁ గల యాపదలయందు రజస్వలలకు సహితము పునర్వివాహ మొనర్చుట శాస్త్రసిద్ధాంత మని నిరాశే పముగా నేర్పడుచున్నది. వివాహ సమయమునందు పతి మృతుఁ డయ్యెనని యుండుటచేత భర్తలు సప్తకదికి పూర్వమే మృతు లగుచువచ్చిరని కొందఱు వాదించు జాతురుగాని, “కన్యాం దదౌ” “పునర్దత్తా” “భర్తా” “ప్రాప్తలగ్నః” మొదలగుపదములు నిస్సందేహముగా భర్తలు వివాహదినములలో సప్తవ ద్యనంతరమే మృతులగుచు వచ్చిరనుటను స్థాపించుచున్నవి.

ఈ పూర్వోదాహృత సమస్తవచనములనుబట్టి చూచిన పక్షమున మందుఁడయినను శ్రుతిస్మృతిపురాణేతిహాసములు నిస్సంశయముగా శ్రీపునర్వివాహమును సిద్ధాంతపఱుచుచున్న వని తెలిసికొనవచ్చును. ఇందువలన శ్రీపునర్వివాహము శాస్త్రసమ్మతమనుట మాత్రమే కాక క్రమముగా నట్టివివాహములు నడుచుచు వచ్చెననియు బృహస్పతి శార్ఙ్గుడు దివోదానుఁడు మొదలుగాఁగల పుణ్య పురుషులు సహితము శ్రీపునర్వివాహమును చేసికొనుటకును చేయించుటకును వెనుకతీయ లేదనియు తేటపడుచున్నది.

కలియుగస్మృతి ప్రమాణములు.

శ్రీపునర్వివాహమునకు సాధకముగా శ్రుతిస్మృతిపురాణముల నుండి యిట్లన్ని వచనముల నుదాహరించినను, అపు నివి యన్నియు ననుకూలముగానే యున్నవి కాని యివి కలియుగధర్మైకబోధకములు కావు కాఁబట్టి, కలియుగమునందు శ్రీపునర్వివాహము కర్తవ్యమని చూపునట్లకు నివి ప్రయోజనకరములు కావని నిషేధవాదు లొక్కమాట యనవచ్చును. కలియుగధర్మైకబోధకమగు పరాశరస్మృతి నుండి శ్రీపునర్వివాహము నిషేధమని యొక్క వచనమును ప్రతి

పక్షులు చూపగలుగుదురేని, ఈ పడినప్రయాస మంతయు వ్యర్థమగును. కాబట్టి విధాయకవాదులు తమ పక్షమును స్థిరపఱచుకొనుటకయి పరాశరస్మృతియం దట్టి నిషేధము లేదని యయినను స్థాపింపవలసి యున్నది. అట్లుగాక విధాయకవాదు లిప్పుడు పరాశరస్మృతియం దట్టినిషేధ మేదియు లేదని చూపగలిగినవారు మాత్రమే కాక స్త్రీ పునర్వివాహము చేయవచ్చు నన్న స్పష్టమయిన విధినిగూడ గనబఱచిది తమవాదమును నిరాక్షేపముగా సాధింపగలిగిన స్థితియందు కూడ నున్నారు.

పరాశరస్మృతి చతుర్థాధ్యాయములో

శ్లో. నష్టే మృతే ప్రవ్రజితే క్లిబే చ పతిశ్చ పతౌ

పంచస్వాపత్ను నారీణాం పతి రన్యో విధీయతే.

పతి శబ్దముడైనను, మృతుడైనను, సన్యసించినను, నవునకుఁ డయినను, పతితుడయినను, స్త్రీల కీయైనాపనలయందును మఱి యొకపతి విధింపబడుచున్నాడని స్పష్టమైన విధి కనబడుచున్నది. ఈ వాక్యముయొక్క సందర్భము తెలియుటకయి పూర్వోత్తరశ్లోకముల నిందుదాహరించుచున్నాను,—

శ్లో. జ్యేష్ఠభ్రాతా యదా తిష్ఠే దాధానం నైవ కారయేత్

అనుజ్ఞాతస్తు కుర్వీత శంఖస్య వచనం యథా.

౨౭

నష్టే మృతే ప్రవ్రజితే క్లిబే చ పతిశ్చ పతౌ

పంచస్వాపత్ను నారీణాం పతి రన్యో విధీయతే.

౨౮

మృతే భర్తరి యా నారీ బ్రహ్మచర్యే వ్రతే స్థితా

సా మృతా లభతే స్వర్గం యథా తే బ్రహ్మచారిణః.

౨౯

త్రిసః కోట్యర్థకోటి చ యాని లోమాని మానుషే

తావత్కాలం వసేత్స్వర్గే భర్తారం యానుగచ్ఛతి.

30

పరాశరుడు వివిధధర్మములను జెప్పుచు మొదట పరివేదనము కూడదని చెప్పి తరువాత ౨౭ వ శ్లోకముచేత జ్యేష్ఠభాత బ్రతికి యుండఁగా తమ్ముడు యజ్ఞము చేయఁగూడదనియు అనుష్ఠ పుచ్చుకొని చేయవలయుననియు చెప్పి, పిమ్మట మృతభర్తృకాదివిషయము నెత్తుకొని ౨౮ వ శ్లోకముచేత నష్టత్వాద్యాపదలయందు స్త్రీ పునర్వివాహము చేసికోవచ్చునని విధించి, ౨౯ వ శ్లోకముచేత భర్త మృతుడయిన స్త్రీ బ్రహ్మచర్యము చేసినపక్షమున మరణానంతరము స్వర్గమును పొందునని చెప్పి, ౩౦ వ శ్లోకముచేత సహగమనము చేసిన స్త్రీ మనుష్యశరీరముమీఁద నెన్నిరోములు లుండునో యన్నిసంవత్సరము లనఁగా మూడుకొట్ల యేబదిలక్షలసంవత్సరములు స్వర్గమున వసించునని చెప్పినాడు. ఈ పునర్వివాహము పరివేదినుల కని యొకిరును, వాగ్దత్తల కని మఱియొకిరును, నియోగపర మని యింకొకరును వ్రాసియున్నారు. ప్రకరణమునుబట్టికాని శబ్దశక్తి చేతఁగాని యట్టి యర్థము వచ్చుట కవకాశము లేదు. వివాహము వాగ్దత్తల కయినపక్షమున ప్రకరణమునుబట్టి బ్రహ్మచర్యమును సహగమనమునుకూడ వాగ్దత్తలకే యయి పరిహాసాస్పద మయిన యర్థమేర్పడును. కొందఱీవిధి ద్విజులకు కాదని వాదించిరికాని మూలవాక్యములోని “ప్రవ్రజితే” శబ్దము వారిని బాధించునుగాన నన్యసము ద్విజులకే యని తెలిసికొని వారూరకుండవలసినవా రగుచున్నారు. ఇంకొకరు పతి యనఁగా రక్షకపతి యని రెండవ పతిశబ్దమున కర్థముచేయ యత్నించినారు; మూలములో “క్లిప్తే” యను పదముండుటచేత నభ్రాంతకుండు తనభార్యను రక్షించుటకు నమర్థుఁడు కాకపోఁడు గనుక వారియర్థము వ్యర్థము. మఱియొకరు “పతౌ” యను పదము వ్యాకరణదుష్టముగ కనఁబడుచున్నది. గనుక, ‘అపతౌ’ యని

పూర్వార్థమున పదవిభాగము చేసి పర్యదానముచేత దానికి పతిసదృశుడును పతిభిన్నుడు ననగా వాగ్దత్తాపతి యని యర్థము చేయవలె ననిరి. ఉత్తరార్థమున “పతి రన్యః” అని మఱియొకపతిని విధించుటను బట్టి “అన్య” పదస్వారస్యముచేత మొదటివాడు పతియైసంగని రెండవవాడు డన్యపతి కానేరడు కాబట్టి మొదటిది ‘పతి’ శబ్దమేకాని ‘అపతి’ శబ్దము కాదు. నియోగకర మని వాగ్దత్తాపర మని యర్థము చేయువారినికూడ ఈ ‘యన్య’ పదమే బాధించును. కొందఱు ‘పతౌ’ యనుదానికి గౌణపతి యని యర్థము చేయ యత్నించిరి కాని,

శ్లో. నోదకేన న వా వాచా కన్యాయాః పతి రుచ్యతే
పాణిగ్రహణసంస్కారా త్పతిత్వం సప్తమే పదే.

అను నారదవచనమును బట్టియు,

శ్లో. నోదకేన న వా వాచా కన్యాయాః పతి రుచ్యతే
ప్రాణిగ్రహణసంస్కారో నియతం పతిలక్షణమ్.

అను పరాశరవచనమునుబట్టియు, సరిగా పాణిగ్రహణము చేసినవాడే పతి యగును గనుక మఱి యే యర్థమును పొసగదు. మనోరమా, తత్త్వబోధినీ వ్యాఖ్యానములయందు “పతౌ” యను రూపము సాధువుగానే చేయఁబడియున్నది. అంతియకాక యిది యార్షప్రయోగ మగుటచేత నిక్కడ నట్టి వివాదముతో పనియే లేదు.

౧. శీతాయాః పతయే నమః—రామాయణము.

౨. క్రీడతే పతినా సార్థం యావదింద్రా శ్చతుర్దశ-హరీతస్సృప్తి.

౩. సమాంశభాగినీ మాతా పుత్రాణాం సా స్మృతే పతౌ.

నారదస్మృతి.

మొదలుగాఁగల యార్షప్రయోగములు పెక్కులు కనఁబడు చుండుటచేత ‘పతౌ’ పదము దుష్టమును గాదు; దానికి మఱియొక

యర్థము- చేయ నావశ్యకమును లేదు. మాధవాచార్యులవారు వ్యాఖ్యానములో 'నష్టే మృతే' యనునది శ్రీపునర్వివాహపరమని యొప్పుకొని యీ వచనమును యుగాంతరవిషయమునుగాఁ జెప్పి తమ వాక్యమున కుపబలముగా, —

శ్లో. ఊఢాయాః పునరుద్వాహం జ్యేష్ఠాంశం గోవధం తథా

కలౌ పంచ న కుర్వీత భ్రాతృజాయాం కమండలుమ్.

అను ఆదిపురాణవచనము నుదాహరించి యున్నారు. పరాశరుఁడే కలియుగమున కని చెప్పిన విధిని మూలవిరుద్ధముగా నితర యుగమునకన్న వ్యాఖ్యానము గ్రాహ్యము కానేరదు. గనుకను స్మృతికంటె పురాణ మెప్పుడును దుర్బలమయిన దగుటచే నాది పురాణవచనము పరాశరస్మృతిని బాధింపఁజాలదు గనుకను, కలియుగమున శ్రీ పునర్వివాహ మాచరణీయమే యగును. అదిగాక పురాణవచనము “ఊఢాయాః పునరుద్వాహం” మని సామాన్యముగా వివాహితకు పునర్వివాహము కలినిసిద్ధ మని చెప్పుచున్నది; పరాశర స్మృతి యన్ననో విశేషముగా నప్తత్వాదులయిన యయిదాపదల యందు మాత్రమే శ్రీలకు పునర్వివాహమును విధించుచున్నది. కాఁబట్టి స్మృతి పురాణవచనమున కెంతమాత్రమును విరోధముగా నుండక యుత్సర్గాపవాద న్యాయమున నావత్పంచకమునందు మాత్రము పునరుద్వాహమును సిద్ధాంతీకరించుచున్నది. అందుచేత రెంటికి సమన్వయము చేసినయెడల నప్తత్వాద్యవత్పంచకమునందు తప్ప నారీపునర్వివాహము కూడదన్న సిద్ధాంత మేర్పడుచున్నది. కలియుగనిషేధ మన్నతోడనే పూర్వయుగములయం దున్నదానిని చేసినో నిషేధింపవలయును గనుక, పయిపురాణవచనము పూర్వ

యుగములయం దున్న పునర్వివాహములను వేసి నిషేధించుచున్న దని కొందఱు శంక చేయవచ్చును. “సరశ్చే త్కులశీలాభ్యాం” మొదలగు పూర్వోదాహృత వచనములనుబట్టి వరుడు మంచివాడు దొరకినపుడు మున వివాహితను మరల మఱియొకని కిచ్చి వివాహము చేయవలయునన్న విధులనుమాత్రమే కలియుగమునందు పయిపురాణ వచనము నిషేధించుచున్నది. ఈ యొక్కవచనముమాత్రమే కాక కలినిషేధములనుగూర్చి చెప్పెడి పురాణవచనము లన్నియు నీ ప్రకారముగానే, యిచ్చిన కన్యను మరల నియ్యఁగూడ దని సామాన్యముగానే చెప్పుచున్నవి.

౨. శ్లో. సముద్రయాత్రా స్వీకారః కమండలు విభారణమ్
 ద్విజానా మసవర్ణాను కన్యానూపయమ స్తథా.
 దేవరాచ్చ సుతోత్పత్తి ర్మధుసర్కే షశోర్వధః
 మాంసదాసం తథా శ్రాద్ధే వానప్రస్థాశ్రమ స్తథా.
 దత్తాయాశ్చైవ కన్యాయాః పునర్దాసం వరస్యచ
 దీర్ఘకాల బ్రహ్మచర్యం సరమేధాశ్వమేధకా.
 మహాప్రస్థానగమనం గోమేధశ్చ తథా మఖమ్
 ఇమాన్ ధర్మాః కలియుగే వర్జ్యానాహుర్మనీషిణః.

బృహన్నారదీయము.

3. శ్లో. దేవరాచ్చ సుతోత్పత్తి ర్దత్తాకన్యా ప్రదీయతే
 స యజ్ఞే గోవధం కార్యః కలౌ న చ కమండలుః—క్రతువు.
 ౪. శ్లో. దీర్ఘకాలం బ్రహ్మచర్యం ధారణశ్చ కమండలోః
 దేవరేణ సుతోత్పత్తి ర్దత్తా కన్యా ప్రదీయతే.
 కన్యనా మసవర్ణానాం వివాహశ్చ ద్విజాతిభిః
 ఆతతాయ ద్విజాగ్ర్యాణాం ధర్మ్యయుద్ధే న హింసనమ్.

వానప్రస్థాశ్రమస్యాపి ప్రవేశో విధిదేశితః
 పృత్యవ్యాధ్యానాపేక్ష మధుసంహారనం తథా.
 ప్రాయశ్చిత్తవిధానంచ విప్రాణాం మరణాంతికమ్
 సంస్కర్షదోష పాపేషు మధుసర్కే పశోర్వధః.
 దత్తారణేతరేషాస్తు పుత్రత్యేన శరిగ్రహః
 శూద్రేషు దాసగోపాల కులమిత్రార్థసిరిణామ్.
 భోజ్యాన్నతా గృహస్థస్య తీర్థసేవాతిహారతః
 బ్రాహ్మణాదిషు శూద్రస్య పక్ష్యతాదిక్రియాపిచ.
 భృగ్వగ్ని పతనశ్చైవ వృద్ధాది మరణం తథా
 ఏతాని లోక గుప్త్యం కలే రాదా మహాత్ముభిః
 నివర్తతాని విద్యద్భి ర్వ్యవస్థాపూర్వకం బుధైః.

ఆదిత్యపురాణము.

ఇహ దుదాహరింపబడినవానిలో (ఉదాహరణ: పునరుద్వాహమ్) వివాహితకు మరల వివాహముని యాదిపురాణములోను, (దత్తాయాశ్చైవ కన్యాయాః పునర్దానం వరస్య చ) దత్తయైన కన్యను వరునకు మరల దానముచేయుట మని బృహన్నారదీయ పురాణము నందును, (దత్తా కన్యా ప్రదీయతే) దత్తయైన కన్య యియ్యబడుట యని క్రతువచసమునందును, (దత్తా కన్యా ప్రదీయతే) దత్తయగు కన్య యియ్యబడుచున్నదని యాదిత్యపురాణమునందును, సామాన్యముగా నొకసారి యియ్యబడిన కన్య మరల నియ్యబడ గూడదని చెప్పబడినదే కాని పరాశరస్మృతియందువలె నింకొకదానియందును విశేషాపత్తుల విషయము చెప్పబడి యుండలేదు. స్త్రీపునర్వివాహ విధానక వాదులు సహితము పూర్వోక్తపురాణములవలెనే సామాన్యముగా వివాహితకు మరల వివాహము చేయగూడదనియు దానము

చేయఁబడిన కన్యలను మరల దానము చేయఁగూడదనియునే చెప్పుదురు. కాని వారు పరాశరుఁడు చెప్పిన యాపత్సమయములయందు మాత్రము విశేషవిధిచేత శ్రీపునర్వివాహము కూడునందురు.

ఈ వాదము నటుండనిచ్చి సత్యమెట్లున్నను ప్రతిపక్షులకే సమస్తవిధముల లాభమును గలుగఁజేసి స్మృతికంటె పురాణమే బలమయినదనియు విశేషసామాన్యభావము లేదనియు పురాణవచనములన్నియు విధవావివాహమునే కలియుగమునందు నిషేధించుచున్నవనియు క్షణికాల మంగీకరించినను ఇంక ముప్పదియొక్కవేల సంవత్సరములనాటికిఁగాని యీవిషయములకు చెల్లుబడియే కలుగదు. ఎట్లనిన,—

శ్లో. చత్వార్యాల సుహస్రాణి వర్షాణాంతు కృతం యుగమ్
తస్య తావచ్చతీసంధ్యా సంధ్యాంశేష తథావిధః. ౬౯
ఇతరేషు ససంధ్యేషు ససంధ్యాంశేషు చ త్రిషు
ఏకాసాయేన వర్తంతే సహస్రాణి శతాని చ. ౭౦

మనుస్మృతి ప్రథమోధ్యాయమునందలి పయి శ్లోకములవలన కృతయుగ పరిమాణము నాలుగువేల దివ్యసంవత్సరములనియు దానికి సంధ్య నాలుగువందల దివ్యసంవత్సరములును సంధ్యాంశము నాలుగువందల దివ్యసంవత్సరములు నుండుననియు, తక్కిన యుగములును క్రమముగా సంధ్యాసంధ్యాంశలతోఁగూడ నొక్క వేయిసంవత్సరముల చొప్పునను వందసంవత్సరముల చొప్పునను తక్కువగా నుండుననియు స్పష్టపడుచున్నది. దీనినిబట్టి చూడఁగా సంధ్యాసంధ్యాంశలు గాక మిగిలియున్న మధ్యకాలమే క్రమమయినయుగమని తేటపడుచున్నది.

శ్లో. కృతం త్రేతా ద్వాపరశ్చ కలిశ్చేతి చతుర్యుగమ్
దివ్యై ర్ద్వైదశభి ర్నరే సావధానం నిరూపితమ్. ౮౮

చత్వారి త్రిణి ద్వైచైకం కృతాదిషు యథాక్రమమ్

సంఖ్యాతాని సహస్రాణి ద్విగుణాని శతాని చ.

౧౯

సంఖ్యాసంఖ్యాంశయో రంత ర్యత స్సర్వో యతో లయః

తమే నాహు ర్యగం తద్జ్ఞా యత్ర ధర్మో విధీయతే. ౨౦

శ్రీమద్భాగవతము తృతీయస్కంధము ఏకాదశాధ్యాయము
నందలి కయి శ్లోకములనుబట్టి కృత శ్రేతా ద్వాపర కలియుగము
లన్నియుఁ గలిసి పండ్రెండువేల దివ్యసంవత్సరములు కలవనియు,
అందు నాలుగువేల మొనిమిదివందల దివ్యసంవత్సరములు కృతయుగ
మనియు, మూడువేల యాఱువందల దివ్యసంవత్సరములు శ్రేతాయుగ
మనియు, రెండువేల నాలుగువందల దివ్యసంవత్సరములు ద్వాపరయుగ
మనియు, పండ్రెండువందల దివ్యసంవత్సరములు కలియుగమనియు,
యుగాదికాలము సంధ్యయనియు, యుగాంతరకాలము సంధ్యాంశ
మనియు, ఆ యా యుగధర్మములు విధింపఁబడెడు కాలము సంధ్యా
సంధ్యాంశల నడిమిభాగమగు క్రమమయిన యుగము మాత్రమే
యనియు స్పష్టమగుచున్నది. పూర్వోదాహృత మనుస్మృతివచనముల
వలనను, “క్రమాత్కృత యుగాదీనాం షష్ఠాంశ స్సంధ్యయో స్వకః”
ఇత్యాద్యార్యభటసిద్ధాంతవచనమువలనను, కలియుగమునందు నూఱు
దివ్యవర్షములు సంధ్యగాను నూఱుదివ్యవర్షములు సంధ్యాంశముగాను
నేర్పడుచున్నవి. ఒక దివ్యవర్షమునకు మన సంవత్సరములు మూడు
వందలయిరువది యగును గనుక కలియుగక్రమాణము ౪,౩౨,౦౦౦
సంవత్సరములలో సంధ్యాకాలము మొదటి ముప్పదియూఱువేలసంవ
త్సరములుగా నుండును. పయి భాగవతపురాణ ప్రమాణమునుబట్టి
పూర్వోక్తములయిన కలినిషిద్ధధర్మములన్నియు కలియుగ మారంభ
మయిన ముప్పదియూఱువేల సంవత్సరముల కనఁగా నీవఱ కిందుమం

చుగా గతించిన యెదువేలసంవత్సరములును గాక యింక-ముందు ముప్పదియొక్కవేల సంవత్సరములు దాటిన తరువాతనే వ్యవహారము నకు రావలయును కాబట్టి ప్రతిపక్షుల కలిసిషేధములును వారి కిప్పు డేవిధమునను సాహాయ్యము చేయఁజాలవు. పూర్వోదాహృతము లయిన భాగవత శ్లోకములలో కడపటిదానికి వ్యాఖ్యానము చేయుచు శ్రీధరాచార్యులవారు,-

“యుగస్యాఽంశం సంధ్యా, అంత్యే తు సంధ్యాంశః తయోరంతరం (తయోర్మధ్య ఇత్యర్థః) యుగస్వరూపం వేదితవ్య మిత్యాహుః- సంధ్యాసంధ్యాంశయో ర్విశేషమాహ - యత స్సర్గో యతో లయ ఇతి- తత్తద్యుగేన కర్మకృతఫలభోగిణాంచ ప్రాణిణాం, యతో యత్ర సర్గ ఉత్పత్తిః, సా యుగస్వసంధ్యా - తేషాం, యతో యత్ర లయో నాశః స సంధ్యాంశ ఇతి- తస్మద్ధ్యవతీతయుగస్య విశేష మాహ- యత్ర ధర్మో విధీయత ఇతి-యత్ర గవాలంభనాది ధర్మవిశేషో విధీయతే, తద్ జ్ఞాః, తదభిజ్ఞాః, తమేవ యుగమాహుః- సాధారణధర్మస్తు సంధ్యా సంధ్యాంశయో రప్య స్తేవ.”

అని గవాలంభనాది కలిసిషేధములు సంధ్యాసంధ్యాంశముల నడిమి భాగమయిన క్రమమయిన యుగమునందు మాత్రమే చెల్లు ననియు సాధారణ ధర్మములే సంధ్యాసంధ్యాంశములలో నడుచు ననియు వివరముగా తెలిపియున్నారు. క్రమమయిన కలియుగము వచ్చిన తరువాత నహితము మనుష్యకృతము లయిన పూర్వోక్త కలి నిషేధవచనములు దేవదత్తములయిన వేదవాక్యములను ఋషి ప్రోక్తము లయిన స్మృతివాక్యములను బాధింపఁజాలవని యీ వాక్యే సప్రమాణముగా స్థాపించి యున్నాను. ప్రాచీను లేర్పఱుచుకొన్న కట్టు పాటులే శ్రుతిస్మృతులను బాధింపఁ గలిగిన పక్షమున దేశ కాలాను

సారముగా నాకట్టుపాట్లు నిప్పటివా రేల మార్పుకొనరాదో నే నూహింపజాలకున్నాను.

శ్లో. పరిత్యజే దగ్ధకామా యా స్వాతాం ధర్మవర్జితే
ధర్మం చా వ్యసుఖోదర్కం లోకవిక్రుప్త మేవచ-

మను, అ-ర, శ్లో. ౧౭౬.

అని మనువే లోకమునకు అసుఖమును బాధకరము నైన ధర్మమును సహితము త్యజింపవలెనని యనుజ్ఞ యిచ్చి యున్నాడు గాన పూర్వపు పెద్దలు శాస్త్రానుసారముగానే దేశకాలపాత్రతను విచారించి యట్టి సమయము నేర్పఱచుకొని యున్నారనడు వక్షమున ఆ మనువచనము పూర్వపువారి కట్టుపాటును మనము మీఱకూడదని విధించుట కనుకూలపడదు. గాని యిప్పటి దేశకాల స్థితినిబట్టి మనము సహితము తగిన మార్పులను చేసికోవచ్చుననియు పూర్వమేదో బాధ సంభవించినందువల్ల తత్కాలానుగుణముగా తొంటి పెద్ద లట్టి కట్టును జేసికొని యుందురనియు తెలిసికొనుటకు మాత్రమే యక్కఱకు వచ్చు చున్నది. శ్రుతి స్మృతి పురాణేతిహాసముల యందింత బలముగా విధింపబడిన స్త్రీ పునర్వివాహము నిలిచిపోవుటకు కారణమేమయి యుండునో తెలిసికోవలె నని పలువుర కభిలాష యుండవచ్చును. గనుకను, ఆ కారణము నూహించుటకు పూర్వోదాహృతములయిన కలి నిషేధనచనములు కొంత ప్రోడుపడును గనుకను, ఆ విషయమయి నా యభిప్రాయమును సంగ్రహముగా తెలిపెదను.

శ్లో. ఏతాని లోక గుప్త్యర్థం కలే రాదా మహాత్ముభిః

నివర్తతాని విద్యద్భి ర్వ్యవస్థాపూర్వకం బుధైః.

అను పూర్వోదాహృతముయిన మాదిత్యపురాణవచనమును బట్టి పయి కలినిషేధములన్నియు లోకరక్షణార్థమయి కలియుగాది

యందు మహాత్ములును విద్వాంసులును పెద్దలచేత వ్యవస్థాపూర్వకముగా నివర్తింపఁబడినట్లు స్పష్టమగుచున్నది. ద్వాపరాంతము వఱకును శ్రీ పునర్వివాహము లవిచ్ఛిన్నముగా నడుచుచు వచ్చెననుట కర్జునుఁడు విధవయైన యలూపిని పరిణయ మగుటయే చాలినంత నిదర్శనముగా నుండును. ద్వాపరాంతమువఱకును జరిగిన వివాహముల నంత శీఘ్రముగా కలియఁగాదియందే నిలుపుటకు తగినంత దేశోపద్రవ మప్పు డేది కలిగినదని విచారింపఁగా, ఆ యుపద్రవము భారతయుద్ధముగాఁ గనఁబడుచున్నది. భారతయుద్ధమునందు హిందూదేశము నందుఁగల రాజులందఱును తమ సైన్యములతో నేదోయొక కక్షిని జేరి యుద్ధము చేసినట్లును, పరునెనిమిదఁజేహిణుల బలము నాశము చెందినట్లును, భారతమును జదివినవారి కందఱికిని తెలిసి యుండును. కౌరవ పక్షమున సేనాధిపతులుగా నుండిన ద్రోణకృపాశ్వత్థామలను బట్టి యుధయసైనికులలోను పలువురు బ్రాహ్మణులు సహిత ముండి యుందురు. యుద్ధము చేసెడివారు బాలురును వృద్ధులునుగా నుండక సాధారణముగా వయస్సులో నున్నవారుగానే యుందురు గనుకను, అన్నిజాతులలోను లక్షలకొలది జనులు రణవిహతు లయిరి గనుకను, అన్నిజాతులలోను లక్షలకొలది వయస్సులో నున్న స్త్రీలు ఏకకాలమునందు విధవలయియుందురు. అందఱు పురుషులు ఏకకాలమునందు మృతులయి యుండుటచేత హిందూదేశమునం దా కాలమునందు పురుషులసంఖ్య యత్యల్పముగాను, స్త్రీలసంఖ్య యత్యధికముగాను ఉండెననుటకు లేశమయినను సరదేహ ముండదు. అందుచేత నా కాలమునందు స్త్రీలకందఱకును వివాహమగుట సంభవించనేరదు గనుకను హిందువు లితరదేశములవారితో సంబంధములు చేయువారు కూర్చుండి గనుకను అప్పుడు కొందఱికి మాత్రమే వివాహమగుటకుఁ దగిన

యేర్పాటు చేసికోవలసి వచ్చినది. అందునిమిత్తమయి పెద్దలందఱును సభచేరి ధర్మబుద్ధిచేత విచారించి వివాహితలయి కొంతకాలము కాకపోయినఁ గొంతకాలమయినను వివాహసుఖ మనుభవించినవారికి మాత్రము పునర్వివాహములు లేకుండఁజేసి, కన్యలకు మాత్రమే వివాహములగునట్లు శ్రీలోక రక్షణార్థముగా నియమము నొకదానిని జేసిరి. అట్టి కట్టుపాటప్పుడు చేయకపోయిన పక్షమున, పురుషులు సాధారణముగా సద్యఃకాలమున కక్కఱకువచ్చెడు మితిమీరియున్న యవాధలయిన యువతులనే వివాహము చేసికొందురు గనుకను, ఎప్పుడో యెదిగి కాపురమునకురాఁగల బాలికలను వివాహమాడ వాంఛించురు గనుకను, కన్యలకు వివాహములుకాక వ్యభిచారాదిచోక్షములు ప్రబలును. అట్టి బాధకములను నివారించుటకై కొంతకాలము సౌఖ్యపడి తృప్తిచొందియున్న వారికి వ్యభిచారాదులకు దిగకుండుటకు శిష్యముగను గనుక వారికి వివాహమును మాన్పి కన్నీయలకే మన పెద్దలప్పటికి వివాహముల నేర్పజీచిరి; వారప్పుడంతి కన్న చేయవలసిన కార్య మేదియు లేదు. కొంతకాలము సౌఖ్య మనుభవించిన ముప్పదియేండ్ల యువతి యొకతెయు, పండ్రెండేండ్ల బాలిక యొకతెయు వివాహమునకుండి, పురుషుఁ డొక్కఁడుమాత్రమే దొరకెడు పక్షమున వివేకముగలవాఁ డెవ్వఁడైనను నయనుమిఱిసిన దాని నట్టేయుంచి కన్నియకు వివాహము చేయింపక మానఁడుగదా! ఆ ప్రకారము చేసి యుప్పటి పెద్దలు పురుషు లేవిధముగా మనదేశమును విడువకుందుగో, న్యర్థులుగాక యేవిధముగా వివాహమున కక్కఱకు వత్తునో, యాయావిధములఁ జేయఁదగిన ప్రయత్నములను కట్టుపాటలను అన్నిటినిఁ జేసియున్నారు. వారప్పుడు పునర్వివాహములను మాన్పుటయేకాక, సముద్రయాత్రను, సన్యాసమును, వానప్రస్థాశ్రమమును,

దీర్ఘకాల బ్రహ్మచర్యమును, నరమేధమును, మహాప్రస్థానగమనమును, అతతాయుద్విజులధర్మయుద్ధహింసనమును, మరణాంతిక ప్రాయోపవేశమును, అతిదూరత్థిరసేవనమును, భృగ్వగ్నిపఠనమును, వృద్ధాదిమరణమును గూడ నిషేధించి యున్నారు. వారప్పు డంత కంటే మఱియేమి చేయఁగలుగుదురు? ఆ కాలమున కా కట్టుపాటు సరిపడియే యుండినది. ఇప్పుడటువంటి యావశ్యకము మన దేశమున లేదు కనుకను, శ్రీపునర్వివాహము లేకపోవుటవలన మన దేశమున కనేకానర్థములు కలుగుచున్నవి గనుకను, లోకరక్షణార్థమయి జీర్ణమయిపోయిన ధర్మము నవశ్యకముగా పునరుద్ధారణము చేయువలయుట వివేకశాలులయి దేశాభిమానము గలవారి కందఱికిని పరమధర్మము. పయి-మనువచనమును బట్టియు, కలియుగాదిని పెద్దలైర్పఱచిన కట్టుపాటులను బట్టియు, కాలానుగుణముగా స్పృహకర్త ధర్మములను సహితము విద్వాంసులు సభచేసి మార్పుకొన వచ్చునని యేర్పడు చుండఁగా జీర్ణమయిపోయిన ధర్మమును లోకరక్షణార్థము పునరుద్ధారణము చేయుటకు మనమేల సందేహపడవలెను? పూర్వులు నిషేధించిన సన్యాసము మొదలయిన వానిని కొందఱు పునరుద్ధారణము చేయుటకూడ దేశకాలానుసారముగా నిషేధించినవానిలో వేని నైనను పునరుద్ధారణము చేసికొవలెనని బోధించుచుండలేదా?

శ్లో. యత్కర్మ కర్వణోస్య స్యాత్పరితోజోంతరాత్మనః

తత్ప్రయత్నేన కుర్వీత విపరీతంతు వర్జయేత్.

మను. అ. ౪, ౧౬౧

అను మనువచనమును మూలసూత్రమునుగాఁ గైకొని పామరుల మాటలను వినక యేపని మీ యంతరాత్మకు సంతోషము కలిగించునో యా పనినే లోకోపకారముగాఁ జేయఁజూడుడు. ఇన్ని

విధముల శాస్త్రము శ్రీపునర్వివాహ మాచరణీయమని బోధించుచున్నను, అది లేకపోవుటవలన లోకములో ననంతములైన స్త్రీములు కనబడుచున్నను, జనులను ఈ సత్కార్యమునుండి విముఖులనుగాఁ జేయునది యొక్క యాచారపిశాచముగాఁ గనబడుచున్నది.

శ్లో. స్మృతి ధ్వేషవిరోధేతు పరిత్యాగో యథా భవేత్

తథైవ లాకిం వాక్యం స్మృతిబాధే పరిత్యజేత్.

వేదవిరుద్ధముగా నున్నప్పుడు స్మృతి యేలాగున పరిత్యాజ్యమో స్మృతివిరోధమయిన యాచారము సహిత మాలాగుననే పరిత్యాజ్యమగును గాన పరాశరస్మృతికి విరుద్ధమయిన యీ యాచార మవశ్యముగా విడిచిపెట్టవలసి యున్నది. శ్రుతిస్మృతులను మీటి వర్తించువారు శిష్టులుకారు గనుకను, వారి యాచారము సదాచారము కాదు గనుకను శిష్టాచారము ప్రమాణమన్నమాట యీ విషయమున వర్తింపదు.

దాయాది నిర్ణయ ప్రమాణములు

పైని జెప్పిన దంతయు విని నిజముగా శ్రీ పునర్వివాహము శాస్త్రసమ్మతమే యయిన యెడల, పునర్వివాహితల పుత్రులకు దాయ మెక్కడఁ జెప్పఁబడెననియు, పునర్వివాహమునకు ముత్రము లెక్కడ నున్నననియు, తండ్రికి మరల కన్యాదానము చేయుటకు స్వత్వ మెట్లు కలుగుననియు, జాతాశౌచ మృతాశౌచములకు విధు లెక్కడ నున్నననియు, పూర్వభర్తయొక్క శ్రాద్ధ మెవ్వరు పెట్టవలయుననియు, పునర్వివాహమున కన్యను ఏగోత్రమున దానము చేయవలయుననియు, వపనము జరిగిన శ్రీగతి యేమికావలయు ననియు, ప్రతిపక్షులు ప్రశ్న చేయవచ్చును. కాబట్టి యీ యంశముల కన్నిటి కిని సంగ్రహముగా సమాధానములు చెప్పెదను.

౧. దాయము. — పరాశరస్మృతినిబట్టి శ్రీ పునర్వివాహము వలనఁ బుట్టిన పుత్రులు ఈ యుగమున బేరసులే యగుదురు గాన వారికి మొదటి భార్యవలనఁ గలిగిన పుత్రులకు వలెనే దాయము వచ్చును. పూర్వయుగములయందు సహితము పౌనర్భవులకు దాయము నమస్త స్మృతులయందును జెప్పబడి యున్నది.

శ్లో. బేరసః పుత్రికాపుత్రః క్షేత్రజో గూఢజ స్తథా
కాసీనః పంచమప్రోక్త మ్మః పౌనర్భవః స్మృతః.
దత్తః క్రితః కృత్రిమశ్చ స్వయందత్త ఇతీరితః
సహాఢ జోపవిధశ్చ పుత్రా ద్వాదశ క్తిరితాః.

* * * *

పిండ దోలత హర శ్చేహం పూర్వాభావే పరఃపరః

యాజ్ఞవల్క్యస్మృతి.

అని యాజ్ఞవల్క్యుఁడు ద్వాదశవిధ పుత్రులను జెప్పి వారు వరుసగా నొకరి యభావమునం దొకరు తండ్రి కపరక్రియలు జరపి శ్రాద్ధము పెట్టుటకును, దాయమును పొందుటకును నర్హులని నిర్ణయించియున్నాఁడు; అంతేకాక యతఁడు పౌనర్భవుని దత్తపుత్రుని కంటె ముఖ్యునిగాఁగూడ నేర్పఱిచి యున్నాఁడు.

శ్లో. ద్వాతు యా వివదేయతాం ద్వాభ్యాం జాతౌ ప్రాయా ధనే
తయో ర్యద్యస్య పిత్ర్యం స్యా త్తత్సగృహ్సీత నేతరః.

మనుస్మృతి, ఆ ౯.

ఇద్దఱు తండ్రులవలన నొక్క శ్రీయందుఁ గలిగిన పుత్రులు తమ తల్లియొద్ద నున్న ధనము నిమిత్తము వివాదపడెడు పక్షమున, ఎవని తండ్రిసొత్తును వాఁడు పొందవలయునే కాని యితరమును పొందఁ గూడదు అని మనువు చెప్పియున్నాఁడు.

శ్లో. అనేక పితృకానాం చ పితృతో భాగకల్పనా
యస్య యత్ పైతృకం రిక్తం స తద్బ్రహ్మత నేతరః.

విష్ణుస్మృతి.

అను విష్ణువచనమునుబట్టి శ్రీకి మొదటిభర్తవలనను రెండవ భర్తవలనను గూడ సంతాన మున్నయెడల వారు తండ్రులనుబట్టి భాగము పంచుకోవలసినవారగుదురు.

౨. మంత్రములు:— పురుషులకువలెనే శ్రీలకును మొదటి మంత్రములే ద్వితీయవివాహమునకును పనికివచ్చును. తొమ్మిదిసంవత్సరములదానికిగాని పండ్రెండు సంవత్సరములదానికిగాని వివాహము చేయునప్పుడు మంత్రములయందలి “కన్యామ్” అను పదమును “రోహిణీమ్” అనికాని, “రజస్వలామ్” అనికాని మార్చినట్లే శ్రీపునర్వివాహమునందును మంత్రములను మార్చవలసిన యావశ్యకము లేదు. పూర్వోదాహృతమయిన “విధవా యా భవేత్కన్యా” మొదలయిన స్మృతివచనములను బట్టి విధవకు సహితము కన్యాశబ్ద వ్యవహారము కలదు గాన ద్వితీయ వివాహమునందును పూర్వమంత్రములే నిరాక్షేపముగా నుపయోగింపబడవచ్చును. ఒకపక్షమున మొదటి మంత్రములు ఒక్క పురుషుల విషయమున మాత్రమే పనికిరావని చెప్పవచ్చును. దానవాక్యములో “స్తాతకాయ కన్యార్థినే తుభ్యమహం సంపదదే” యని కన్యను గోరెడు స్తాతకుడైన నీకు నేను కన్య నిచ్చుచున్నానని యుండుటవలనను, ద్వితీయవివాహము చేసికొనువాడు స్తాతకుడెన్నడును కానేరెడు గనుకను, విధుర విషయమున దాన వాక్య మెట్లుపయోగించును ?

శ్లో. అవిప్లవ బ్రహ్మచర్యో లక్షణ్యాం స్త్రియ ముద్వహేత్
అనన్య పూర్వికాం కాంతా మసపిండా మవీయసీమ్.

అను యాజ్ఞవల్క్య వచనమునుబట్టి బ్రహ్మచారి లక్షణవంతు
 రాలును, పరపూర్వ కానిదియు, మనోహరురాలును, అసంపిండురాలును
 వయస్సుచే చిన్నదియు నగు శ్రీని వివాహమాశవలయునని విధి
 యగుటవలన, యనన్యపూర్వక యనుటచే వివాహితకు మరల వివా
 హము కూడదనియు శంకింపవచ్చును. యాజ్ఞవల్క్యుడు శ్రీవిషయ
 మున “అనన్యపూర్వక” యన్నట్టే పురుషవిషయమున “అవిప్లుత
 బ్రహ్మచర్య” యని కూడఁ జెప్పియున్నాడు. ఈ ప్రకారముగానే
 బోధాయనులు “శ్రుతిశీలినే విజ్ఞాయ బ్రహ్మచారిఁజేర్థినే దేయా”
 యని వేదాభ్యాసకుఁడును, సదాచారసంపన్నుఁడును, బ్రహ్మచారియు
 నైన వరునకు కన్య నియ్యవలయుననియే చెప్పియున్నాడు. వీని యవ
 యవార్థమునే మనము పుచ్చుకొన్నయెడల పురుషులలో సహితము
 బ్రహ్మచారులకు తప్ప మఱియెవ్వరికిని వివాహము కాకపోవలసి
 యుండును. ఈ సామన్యావిధుల కవవాదములుగా శ్రీలకువలెనే పురు
 షులకును పునర్వివాహవిషయమున విశేషవిధు లనేకములు కనబడు
 చున్నందున, కన్యవరు లట్టి లక్షణములు కలవారగుట ప్రశస్తమనియే
 కాని విధియని యేర్పడదు. అంతేకాక,—

శ్లో. పతిం హిత్యాపకృష్టం స్వముత్కృష్టం యా నిషేవతే

నింద్యైవ సా భవే ల్లోకే పరపూర్వేతి చోచ్యతే.

అను మనువచనమువలన హినుడగు పతిని విడిచిపెట్టి ఘనుఁ
 డగువానిం జేరినదే పరపూర్వ యగును గాన, అట్టిదానిని వివాహ
 మాడఁగూడదనియైనను “అనన్య పూర్వకా” శబ్దముచేత స్థము
 చేయవచ్చును.

3. కన్యాదాతః.—ప్రథమ వివాహమునందు వలెనే ద్వితీయ
 వివాహమునందును కన్యాదాతలు తండ్రి మొదలగువారే.

శ్లో. పితా దద్యాత్ స్వయం కన్యాం భ్రాతా వానుమతే పితుః
మాతామహో మాతృలక్ష్మ సకులౌ బాంధవస్తథా.
మాతాత్వభావే సర్వేషాం ప్రకృతౌ యదివర్తతే
తస్యా మప్రకృతిస్థాయీం కన్యాం దద్యుః స్వజాతయః.

నారదసంహిత.

అని నారదుడు ప్రథమ ద్వితీయ వివాహవివేచనము చేయక
సామాన్యముగా కన్యను దానము చేయవలసినవారు తండ్రి మొదలు
కొని స్వజాతివారు వత్తును జెప్పియున్నాడు. కాబట్టి పునర్వివాహము
నందు కన్యను పునర్దానము చేయవలసినవారు తండ్రి మొదలగువా
రినుట కే యాక్షేపమును లేదు. పూర్వము దివోదానుడు తన
కొమార్తెయైన దివ్యాజేవిని, ఐరావతుడు తన కూతురైన యుల్కాపిని,
పునర్దానము చేసినట్లు వెచుక నుదాహరించిన పురాణవచనములవలన
గూడ స్పష్టమగుచున్నది. ఇందుమీఁద నొకసారి యిచ్చివేసిన కన్యను
మరల నిచ్చుటకు తండ్రి మొదలగువారికి స్వస్య మెక్కడనుండి వచ్చు
నని సందేహము జోచవచ్చును. శ్రీ పునర్వివాహమునకు విధు లెప్పు
డున్నవో యప్పుడే పునర్దానము శాస్త్రవిహిత మగును గనుక, అట్టి
సందేహమున కవకాశమే లేదు. కన్యాదానము వధూవరు లిద్దఱును
యావజ్జీవము పరస్పర సౌఖ్యము సేమి త్తమును ధర్మప్రజ్ఞోత్పత్తిర్థమును
కలిసి యుండుటకయి యేర్పడిన వివాహసంబంధము యొక్క పూర్వాం
గమే కాని దాత కన్యయెడల గల తన సత్వమును పూర్ణముగా వదలు
కొని యన్యునకు స్వత్వము కలుగఁజేయుట కాదు. అట్లు కానియెడల
పూర్వోక్త నారదవచన ప్రకారముగా, కన్యక విషయమున బొత్తిగా
స్వత్వము లేని స్వజాతివారు సహితము కన్యను దానము చేయుట
కెట్లర్హు లగుదురు? తక్కిన సమస్త దానములయందును “సంప్రద

దే న మమ" ఈవస్తువు 'నీ కిచ్చుచున్నాను; ఇక నాది కాదు' అని యుండి కన్యాదానమునందు మాత్రము 'న మమ' 'నాది కాదు' అను మాట యుండఁగూడదని విధులుండుటయు, కన్యాదాన మాత్రముననే మగని యధీశురాలుగాక యుక్తవయస్సు వచ్చుపర్యంతము జనకుని యింటనే యుండవలయుటయు, దానమాత్రము చేతనే పుత్రికాత్వము పోక జనకుని సొత్తునకు పుత్రికయు నామె పుత్రులును కర్త లగుటయు, విధవకు పరాశరుఁడు పితృగృహ నివాసమే విధించుటయు, దుహిత విషయమయిన స్వత్వము తండ్రికి కన్యాదానమాత్రమున పోదనుటకు జాలిన నిదర్శనములుగా నుండవచ్చును. అట్లు కాదేని, శ్రీ పునర్వివాహమును విధించెడి శ్రుతిస్మృతిపురాణ వచనములన్నియు నిష్ప్రయోజనములు కావలసివచ్చును.

౪. జాతా శౌచ మృతాశౌచములు:— తల్లి విషయమున కొమాళ్ళు కాని, భార్యవిషయమున భర్త కాని, పట్టవలసిన సూతకాదులనుగూర్చి యిప్పుడు సందేహమేదియు లేదు. ఆవిషయమున సామాన్యవిధులే పనికివచ్చును. ఇక నొకశ్రీకి పూర్వభర్తవలనను పరభర్త వలననుకూడ సంతానాదికము కలిగినయెడల వారిలో వారికి మాత్రము సూతకాదులు నిర్ణయింపవలసి యుండును.

శ్లో. మాత్రైకయా ద్విపితృకా భాతరా వన్యగోత్రజౌ

ఏకాహం సూతకే తత్ర త్రిరాత్రం మృతకే తయోః.

మరీచి స్మృతి.

అను మాధవాచార్య ధృతమయిన మరీచివచనము ఒక తల్లి యం దిద్దఱు తండ్రులవలనఁ బుట్టిన వేఱువేఱు గోత్రములుగల సోదరుల విషయమయి యన్యోన్యము పురుడు ఒక్క దినమేయనియు, మృతాశౌచము మూడుదినములనియు విధించుచున్నది. వారేగోత్రజు

లయిన పక్షమున ఆశౌచము పదిదినము లన్నమాట వేఱుగ చెప్పు నక్కఱయే లేదు.

గి. పూర్వభర్త శ్రాద్ధము:— పునర్వివాహిత వ్రథమ భర్త వలన సంతానముకలది యైనప్పుడు అతని శ్రాద్ధవిషయమయి సందేహమే లేదు.

శ్లో. అపుత్రా శయనం భర్తః పాలయంతీ వ్రతే స్థితా

పశ్యేన్ దద్యాత్తత్పిండం కృత్స్ని మంశం లభేతచ —మనువు

అను విజ్ఞానేశ్వరధృత వృద్ధమును వచనము వలన అపుత్రవంతు రాలు భర్తృశయన పరిపాలనము చేయుచు, బ్రహ్మచర్య వ్రతమునం దున్నయెడలనే భర్తకు పిండప్రదానముచేసి భాగమును స్వీకరింప వలయునని విధించుటచేత, స్త్రీ బ్రహ్మచర్యవ్రతమును మాని వివాహ మాడినయెడల శ్రాద్ధము పెట్టనక్కర లేదని వృద్ధముగచున్నది. స్త్రీ పునర్వివాహమువలన మఱియొక గోత్రమునకు మాటును గనుకను, మొదటిభర్త కుటుంబముతోడి సంబంధమును పూర్ణముగా వదులుకొని యాశ్రమాంతరమును స్వీకరించును గనుకను, పూర్వ భర్తయొక్క శ్రాద్ధాదులు పెట్టకుండుట న్యాయమే. పురుషుడు సహితము దత్తుడై యన్య గోత్రమునకు మాతినప్పుడును తన కుటుంబముతోడి సంబంధ మును వదులుకొని సన్యాసాశ్రమమును స్వీకరించినప్పుడును జనకుని యొక్క శ్రాద్ధమునే పరిత్యజించునుగదా?

ఁ. గోత్రము— కన్యాదానము తండ్రిగోత్రముననే యవశ్య ముగా జరగవలయును. గోత్రశబ్దార్థమును కొంచెము విచారించిన పక్షమున సందేహమే కలుగకపోవును.

శ్లో. జమద్గ్ని ర్భరద్వాజో విశ్వమిత్రాత్రై గౌతమాః

వశిష్ఠ కాశ్యపాఽగస్త్య మునయో గోత్రకారిణః.

ఏతేషాం యాన్యైవత్యాని తాని గోత్రాణి మన్యతే.

జమదగ్ని, భరద్వాజుడు, విశ్వమిత్రుడు, అత్రి, గౌతముడు, వశిష్ఠుడు, కాశ్యపుడు, అగస్త్యుడు, గోత్రకర్తలనియు, వీరిలో నెవరి గోత్రమునఁ బుట్టినవాడు వారిగోత్రము కలవాగురదురనియు పై స్సృతివచనములు బోధించుచున్నవి. ఇందువలన తండ్రి గోత్రమే కొమార్తెదియు నగుననుట నిస్సందేహముకదా ?

శ్లో. స్వగోత్రా ద్భక్త్యతే నారీ వివాహాత్సప్తమే పదే
పతిగోత్రేణ కర్తవ్యా తస్యాః సింహోదక క్రియా.

అను లఘుహారీత వచనమునుబట్టి శ్రీ వివాహమువలన సప్తపది యందు తన గోత్రమును పొగొట్టుకొనుననియు, పతిగోత్రముచేత నామె సింహోదకక్రియలు చేయవలయుననియు, కనబడుచున్నది. ఇందలి పూర్వార్థముముచేతనే స్వగోత్రము మాఱునని కనఁబడు చుండఁగా మరల ఉత్తరార్థముచేత నామె సింహోదకక్రియలు పతి గోత్రమున చేయవలయునని చెప్పుటచేత కర్మలు చేయునప్పుడు భర్తగోత్రమున చేయవలసినను తనగోత్రమునుకూడ నామె కలిగి యుండుననియే యూహింపఁదగియున్నది.

శ్లో. సంస్కృతాయాం తు భార్యాయాం సపిండికరణాంతికం
పైత్వకం భజతే గోత్ర మూర్ధ్వంతు పతిపైత్వకమ్.

అను కాత్యాయన వచనమువలన కర్మకు పతిగోత్రమునే యుపయోగించినను, వివాహితయైన శ్రీ తన సపిండికరణమువలనను తన పితృగోత్రమునే ధరించుననియును, అలుపిమ్మట పూర్ణముగా భర్తగోత్రమును పొందుననియు స్పష్టమగుచున్నది. ఇందుచేతనే వివా హితశ్రీ తనతండ్రికి గయాశ్రాద్ధాదులుచేయుట కర్హురాలగుచున్నది.

శ్లో. ఆమువ్య పాత్రం చామువ్య పుత్రం చామువ్య గోత్రజం
ఇమాం కన్యాం వరామూస్మై వయం తద్వివృణీమహే
శ్రుణుధ్వ మితి వై బ్రూయా దసౌ కన్యాప్రదాయకః.

అనుటవలన కన్యాప్రవాత ఫలానివాని పౌత్రయు, ఫలానివాని పుత్రయు, ఫలానివాని గోత్రమునఁ బుట్టినదియును, అగు నీకన్యను ఈ వరున కిచ్చుచున్నానని యందఱి ముందఱి నుపలుకవలసినట్లు కనఁబడుచున్నది. ఒకసారి వివాహమాడిన మాత్రమున శ్రీ తన పితామహునకు పౌత్రయు జనకునకు పుత్రికయుఁ గోత్రమునఁ బుట్టినదియు కాకపోదు గనుక,-

శ్లో. వరగోత్రం సముచ్చార్య ప్రపితామహ పూర్వకమ్
నామసంకీర్తయే ద్విద్వాన్ కన్యాయాశ్చైవ మేవ హి.

ప్రపితామహపూర్వకముగా వరగోత్రము నుచ్చరించి నామమును ప్రకటించి యదేవకారముగా కన్యయొక్క గోత్రనామములను జెప్పవలసిన వివాహానుష్ఠానములయందు కన్యయొక్క పితృగోత్రముతప్ప మఱియొక్కగోత్రము ఉచ్చరించుటకు మంత్రములను బట్టియే యవకాశములేదు. కాబట్టి కన్య యవశ్యముగా పితృగోత్రముతోనే పుర్రానము చేయఁబడవలయును.

2. ముండనము — “మృశభ ర్తకకు మగఁడుపోయిన పదవ దినమున శిరోముండనము చేయవలయునుగదా? పునర్వివాహమును చేసినాడని శ్రీకి అట్టివనిని చేయఁగూడదని యెక్కడనైన విధియున్నదా” యని కొందఱడుగవచ్చును. శ్రీకి పదవదినమున తల గొరిగించుట తొకకమేకాని స్మృతినమ్మతము కాదు; అట్టి ముండనమును విధించు మంత్రము లెక్కడను కనఁబడవు. స్త్రీలకు కేశవపసము లేదని పెక్కుస్మృతు లై కికంత్వముగా ఘోషించుచున్నవి. పరాశరఁడును,-

శ్లో. సర్వా కేశా సముద్భవ్య ఛేదయే దంగుళద్వయమ్
ఏవం నారీ కుమారీణాం శిరసో ముండనం స్మృతమ్.

న స్త్రీయాః కేశవపనమ్ న దూరే శయనాసనమ్
 న చ గోష్ఠే వసేద్రాత్రౌ న దివాగా అనువ్రజేత్
 నదీషు సంగమేచైవ అరణ్యేషు విశేషతః
 న స్త్రీణా మజినం వాసో వ్రతమేవ సమాచరేత్.

అని తొమ్మిదవ యధ్యాయమున స్త్రీలకుఁగాని బాలికలకుఁగాని యొక్కడనైనను ముండనము విధించిన పక్షమున కేశముల నన్నిటిని వదలివేసి చివర రెండంగుళములు మాత్రము ఖండింపవలయు ననియు, బ్రహ్మచర్యాది వ్రతములయందు స్త్రీల కెప్పుడును కేశవపనము లేదనియు స్పష్టపఱచి యున్నాఁడు. ఈ పైని వ్రాసిన దానివలన వ్రతపక్షులు సాధారణముగాఁ జేయు ముఖ్యమయిన యాక్షేపణల కన్నిటికిని సంగ్రహముగా నమాధానములు వచ్చినవని తలఁచెదను.

పానర్చవ విచారము

కొంద టీచెప్పిన దంతయు నొప్పుకొని స్త్రీ పునర్వివాహము శాస్త్రసమ్మతమే కాని ద్వితీయవివాహము చేసికొన్నవారును తత్సంతతివారును ప్రథమవివాహితలకంటెను తత్సంతతివారికంటెను తక్కువవారనియు, వారు అపాంక్తయులును, హవ్యకవ్యములకు కనికరానివారు ననియు; వారు ప్రత్యేకజాతిగా నుండఁదగినవారనియు వాదించుచు తెలియనివారిని భ్రమింపఁజేయుదురు. అట్టివారు చూపెడు ప్రమాణములను గూర్చి కొంత విమర్శితము.

మనుస్మృతి, తృతీయాధ్యాయము

శ్లో. చికిత్సకాః దేవలకాః మాంసవిక్రయిణస్తథా

విపణేన చ జీవంతో వర్జ్యా స్సర్వవ్యకవ్యయోః.

౧౫౨

ప్రేమ్యో గ్రామవ్య రాజ్యశ్చ కుసభి శ్యావదంతకః

ప్రతిరోధా గురోశ్చైవ త్యక్తాగ్ని ర్వారుషికస్తథా.

౧౫౩

- యష్మిచ సశుపాలశ్చ పరివేత్తా నిరాకృతిః
బ్రహ్మద్విత్ పరివిత్తిశ్చ గణాభ్యంతర ఏవ చ. ౧౫౮
- కశీలవోఽవక్తీరీ చ వృషలీపతి రేవ చ
పానర్భవశ్చ కాణశ్చ యస్య చోపపతి ర్భుషే. ౧౫౯
- భృతకాధ్యాపకో యశ్చ భృతకాధ్యాపితస్తథా
శూద్రశిష్యో గురుశ్చైవ వాద్దమః కుండగోళకా. ౧౬౦
- అకారణపరిత్యక్తా మాతాపితౄ గురోస్తథా
బ్రాహ్మైర్యోనైశ్చ సంబంధై స్సంయోగం పతితైర్గతః. ౧౬౧
- అగారదాహీ గరదః కుండశీ సోమవిక్రయా
సముద్రయామీ వందీచ తైలికః కూటకారకః. ౧౬౨
- పిత్రావివిదమానశ్చ కితవో మద్యపస్తథా
పాపరోగ్యైభిశ్చ దాంభికో రసవిక్రయా. ౧౬౩
- ధనుశ్శరాణాం కర్తాచ యశ్చాగ్రే దిధిషూపతిః
మిత్రదుర్ద్యుతవృత్తిశ్చ పుత్రాచార్యస్తధైవ చ. ౧౬౪
- భ్రామరీ గండమాలీచ శ్విత్ర్యధో విశునస్తథా
ఉన్మత్తోఽంధశ్చ వర్జ్యాః స్యు ర్వేదనిందక ఏవ చ. ౧౬౫
- వాస్తిగోఽశ్వోష్ఠ్యో దమకో నక్షత్రై ర్యశ్చ జీవతి
పక్షిణాం బోషకో యశ్చ యద్ధాచార్యస్తధైవ చ. ౧౬౬
- ప్రోతసాం భేదకో యశ్చ తేషాం చావరణేతరః
గృహసంవేశకో దూతా పృథ్వీరోపక ఏవ చ. ౧౬౭
- శ్వక్రీడిశ్వేనజీవీ చ కన్యాదూషక ఏవ చ
హింసో వృషలవృత్తిశ్చ గణానాం చైవ యాజకః. ౧౬౮
- అచారహీనః క్షీబశ్చ నిత్యం యాచనకస్తథా
కృషిజీవీ శ్లేపదీచ సద్భిర్నిందిత ఏవ చ. ౧౬౯

ఔరభికో మాహిషికః పరపూర్వాపతిస్తథా

ప్రేతనిర్వాతకశ్చైవ వర్జనీయాః ప్రయత్నతః.

౧౬౬

ఏతాన్ విగర్హితాచారా నపాంక్షేయాః ద్విజాధమాః

ద్విజాతిప్రవరో విద్వా నుభయత్ర వివర్జయేత్.

౧౬౭

అయాస్పృతులు ప్రత్యేకముగా పునర్భువు నేప్రకారముగా నిర్వచించి పునర్భువులను పునర్భూపుత్రులను వ్యవహరించి జెప్పినవో యాసంగతి నించుకయు విచారింపక, పునర్భూలక్షణ మొక స్మృతినుండియు తద్దూషణము మఱియొక స్మృతినుండియు పుచ్చుకొని మనసువచ్చినట్లుగా నొకదానితో నొకటి కలిసి పాడుచేయుటవలన నీ యసంవర్ధార్థము పొసగినచే కాని దేనికది ప్రత్యేకముగా విమర్శించినకక్షమున విధివిహితముగా పునర్వివాహము చేసికొన్నవారు పునర్భువులే కారనియు, ఒకవేళ పునర్భూవామము వారికిగూడ కలిగినను వారు నింద్యులైన నిషిద్ధ పునర్భూజాతిలో చేరనియు, నిమిషములో స్పష్టము కాగలదు. “ఋషీణాం మతయశ్చ భిన్నాః” అని యుండుటచే తక్కిన సమస్తవిషయములయందువలెనే పునర్భూనిర్ణయమునందును స్మృతికర్తలు భిన్నాభిప్రాయము కలవారుగానే యున్నను, అన్నిటిని సమన్వయము చేసెడి పక్షమున విధ్యుక్తవివాహమాడిన పునర్భువు లెంతమాత్రమును దూష్యులు కారనియే సిద్ధాంతమేర్పడును.

౧. శ్లో. సప్తపౌనర్భవాః కన్యా వర్జనీయాః కలాధమాః

వాచాదతా మనోదత్తాశ్చృతికాతుకమంగళా.

ఉదకస్పర్శితా యా చ యా చ పాణిగృహీతికా

అగ్నిం పరిగతా యా చ పునర్భూ ప్రభవా చ యా.

ఇత్యేతాః కాశ్యపేనోక్తా దహన్తి కులమగ్నివత్ - కాశ్యపస్మృతి

అని కశ్యపుడు వాగ్దత్తలను, మనోదత్తలను, మంగళస్నానాదికము చేసినవారిని, ఉదకస్పర్శితలను, పాణిగృహీతకలను, అగ్నిప్రదక్షిణము చేసినవారిని, పునర్భూతభవలను, ఏకవిధముగా నీ యెడుగురను పునర్భూతలనుగాఁ జెప్పి వారు కులము నన్నిహోత్రమువలె కాల్చివేయుదురని దూషించియున్నాఁడు. దీని యవయవార్థమునే మనము పుచ్చుకొని ప్రవర్తింతుమేని, ఇంచుమించుగా లోకములోని కన్నియ లందఱును పునర్భూతలే యిది దూష్యురాండు కావలసినవచ్చును. ఎల్లవారికిని తమకూతులను మొదట మనసులో నొకరి కియ్యవలె ననుకొనియు, వారి కిచ్చెదమని నోటితో చెప్పియు, మంచి వరుఁడు లభించిన యెడల తమ యుద్దేశమును మార్చుకొనుట సహజమయి యుండును. అంతేకాక పయిని జెప్పబడినవారిలో మొదటి యొకడు తెగలవారికిని మనమిప్పుడు నిరాక్షేపముగా వివాహములు చేయుచునే యున్నాము. అట్టి కన్నియలు పునర్భూతలని చెప్పట కెవ్వరును సాహసింపరు.

శ్లో. దత్తాం న్యాయేన యః కన్యాం వరాయ న దదాతి తాం

అదుష్టశ్చే ద్వరో రాజ్ఞా నదండ్య స్తత్ర చోరవల్ - నారదుఁడు.

న్యాయముచేత నియ్యబడిన కన్యను వరుని కెవ్వఁడియ్యడో వాఁడు వరుఁడు దుష్టుఁడు కానిభక్తుమున రాజుచే చోరునివలెనే దండ్యుఁడగునని చెప్పు నారదాది స్మృతివచనముల ననుసరించి పై కాశ్యప వచనమునకు అదుష్టవరవరమని సంకోచము కల్పించి శాస్త్రాదితమయిన వరదోషము లేక ధనాశచేతిను ద్వేషముచేతను వివాహము చేసినప్పుడుమాత్రమే వాగ్దత్తాదులు పునర్భూత లగుదురని నిర్ణయము చేసియున్నారు. ఈప్రకారముగానే బోధాయనులును,—

వాచాదత్తా మనోదత్తాఽగ్నింపరిగతా

న ప్రమంపదం నీతా భక్తా గృహీతగర్భా

ప్రసూతా చేతి సప్తవిధా పునర్భూ స్తాం
గృహీత్వా న ప్రజాం న ధర్మం విందేత.

వాగ్దత్తాదులగు సప్తవిధ పునర్భూవులను చెప్పి కశ్యపుడు చెప్పిన వారినో నడుము కొందఱిని వదలి సంభోగసౌఖ్య మనుభవించిన దానిని, గర్భము ధరించిన దానిని, సంతానము కన్నదానిని గూడఁజేర్చి వారిని గ్రహించి సంతానమును ధర్మమును పొందఁ గూడదని విధించి యున్నాఁడు. అనేకస్మృతులు వాగ్దత్తాదులకు వివాహమును విధించుచున్నవి. ఇందుకు నిదర్శనముగా కాత్యాయనుఁడు,—

శ్లో. వరే దేశాంతరగతే త్రీన్వతూ సంప్రతీత్య వా
కన్యాన్యస్మై ప్రదాతవ్యా వాగ్దానేతు కృతే సతి.
పంచత్వం చే ద్వరో గచ్ఛేత్ వాగ్దానేతు కృతే సతి
కన్యాన్యస్మై ప్రదాతవ్యా తథా సప్తపదాత్పరమ్.

వరుఁడు వాగ్దానాంతరము దేశాంతరము పోయినను, మృతుఁ డయినను, కన్యను మఱియొకని కియ్యవలెనని చెప్పుచున్నాఁడు. ఆ ప్రకారముగానే లోకములో సర్వసాధారణముగా వ్యవహారమును జరుగుచున్నది. అట్టి కన్యకల నెవ్వరును పునర్భూవులనిగాని తక్కువ వారనిగాని యెంచరు. దీనినిబట్టి చూడఁగా పునర్భూవులను నిందించిన యీ స్మృతియందుఁగాని మఱియొక స్మృతియందుఁగాని వివాహ మెవ్వరికి విధింపఁబడెనో వారు పునర్భూ నిర్వచనమునకు లోబడినవారయినను వారికి పునర్భూనామము చెందదనియు, వారేవిధముచేతను తక్కినవారికంటె తక్కువవారు కారనియు విస్పష్ట మగుచున్నది. సప్తపదికి పూర్వమునం దనేకస్మృతులలో వివాహము విధింపఁ బడినది గనుక నట్టివారు పునర్భూవులు గాకుండవచ్చును గాని సప్తపద్య సంతరము వివాహమాదువారు పునర్భూవులు కాకతప్పరని కొంద

అనవచ్చును. సప్తపదికి పూర్వముచందు వివాహమును విధించిన కాత్యాయనవచనమే “తథా సప్తపదాత్పర” మని సప్తపది తరువా సహితము మృతభర్తృకకు పునర్వివాహము విధించుచున్నది గనుక పూర్వము చెప్పిన హేతువుచేతనే సప్తపద్యనంతరము శాస్త్రనిహిత మయిన వివాహము చేసికొన్నవారు సహితము పునర్భవులు కారు. మరియు పునర్భవుల నాప్రకారముగా నిందించిన బోధాయకుడే తన స్మృతిలోని వివాహప్రకరణమునందు,-

శ్లో. నిస్పృష్టో వా హతో వాపి యస్యా భర్తా మ్రియేతి వా
సా చే దక్షతయోని న్యాత్ గతప్రత్యాగ తాపివా
పౌనర్భవేన విధినా పున సంస్కార మ్హ్లాతి.

భర్త సప్తపదియనప్పుడును హతుడయినప్పుడును మృతుడయినప్పుడును అక్షతయోనికి పునరుద్వాహమును విధించుచున్నాడు. ఇందువలన బోధాయకుని యభిప్రాయము విధ్యనుసారముగా వివాహితలయినవారు తప్ప తక్కిన శ్రీలే పునర్భవు లగుదురనియు శాస్త్రమును తిరస్కరించి వివాహము చేసుకొనువారు మాత్రమే పునర్భవులును దూష్యులును అగుదురనియు ననుట కరతలామలకమయిన విషయమే కాబట్టి “నష్టే మృతే” లోనుగాగల పునరుద్వాహ విధుల ననుసరించి వివాహము చేసికొన్నవారు పునర్భవులు కారనియు ఏస్మృతియందు పునర్భులక్షణ మేవిధముగాఁ జెప్పబడినను శాస్త్ర విధుల నతిక్రమించి వివాహమాడినవారును వారి సంతతివారును మాత్రమే పునర్భవులును పౌనర్భవులును నయి నింద్య లగుదురనియు పరమసిద్ధాంత మగుచున్నది.

౨. ఒక వేళ యాగికముగా పునర్వివాహము చేసికొనెడి శ్రీలం దతియునును పునర్భుశబ్దము వర్తించినను, పునర్భవులను దూషిం

చెడి సామాన్యవిధుల కవవాదములుగా నుండు విశేషవిధులచేత విధ్యుక్తరీతిని వివాహము చేసికొన్న స్త్రీలును వారి కొమాళ్ళు మొదలయినవారును పరిగణింపబడి మొత్తమాత్రమును వారు దూష్యులు కాకయే యుందురు ఎట్లనగా,—

శ్లో. దారాగ్నిహోత్రసంయోగం కరుతే యోగజ్ఞే స్థితే

పరివేత్తా స విజ్ఞేయః పరివిత్రీస్తు పూర్వజః.

మనువు. అ 3, శ్లో. ౧౭౧

అను వచనమునుబట్టి అన్నకు ముందు వివాహమాడువాడు పరివేత్త యనంబడును. అట్టి పరివేత్త పాపాత్ముడయిన సరకమును పొందుననియు బహుస్పృతులు ఘోషించుచున్నవి. పౌనర్భవాదులను పుక్తి బాహ్యులనుగాఁ జెప్పిన పూర్వోదాహృత మనువచనములలోనే పరివేత్తకూడ అసాంక్త్యుండుగాను హన్యకవ్యముల కక్కఱకు రానివాడుగాను పరిగణింపబడి యున్నాడు. అయినను,—

శ్లో. కబ్జవామన వండేషు గద్గదేషు జడేషు చ

జాత్యంధే బధిరే మూకే స దోషః పరివేదనే.

అని స్మృత్యంతరమునందు జ్యేష్ఠభ్రాతృ కబ్జుండుగాఁగాని, వామనుండుగాఁగాని, నపుంసకుండుగాఁగాని, వణకుగలవాడుగాఁగాని, జడుండుగాఁగాని, జాత్యంధుండుగాఁగాని, చెవిటివాడుగాఁగాని, మూగవాడుగాఁగాని ఉన్నయెడల పరివేదనమువలన దోషము లేదని అపవాదవిధి కనబడుచున్నది. అందుచేత అన్నకు ముందుగా వివాహము చేసికొన్నవాడగుటచే నతడు పరివేత్తయైనను, అన్ని యందు కబ్జత్వాది దోషము లున్నప్పుడు విధ్యునుసారముగా వివాహము చేసికొన్న కనిష్ఠభ్రాతృ యెన్నడు నసాంక్త్యుండును దూష్యుండును కానేరడు. అదేప్రకారముగా ద్వితీయవివాహము చేసుకొన్న స్త్రీ

లందఱును పేరున పునర్భవులే యగుదురని యొప్పుకొన్నను నట్టే మృతేత్కాది స్మృతినచనముల ననుసరించి వివాహముల చేసికొన్న వారును వారిపుత్రాదులును పంక్తి కనర్హులును దూష్యులును కారు.

3. ప్రతిస్మృతిని ప్రత్యేకముగాఁ జదివి యా స్మృతికర్త చెప్పిన పునర్భూ లక్షణములను పునర్భవుల యోగ్యతను ఛరీక్షించిన యెడల, విధివిహితముగా పునర్వివాహ మాడిన స్త్రీ లేవిషయమునను తక్కువవారుగా నుండనట్లు తెలిసికోవచ్చునని యీవఱకే తెలిపి యున్నాను. కొందఱు స్మృతికర్తలు శాస్త్రముమీఱి ఛరపురుషుని వరించి సంతానము గన్నవారినే పునర్భవులనుగాఁ జెప్పి వారిని దూషించియున్నారు; కొందఱు పునర్వివాహ మాడిన స్త్రీల నందఱిని పునర్భవులనుగాఁ జెప్పి వారిని తక్కువవారినిగా చెప్పకయున్నారు. కొందఱు సామాన్యముగా పునర్భవులను దూషించిమాత్ర మున్నారు. ఇందుకు దృష్టాంతముగా మనువు తొమ్మిదవ యధ్యాయములో,—

శ్లో. యాఽపత్యావా పరిత్యక్తా విధవా వా స్వయేచ్ఛయా

ఉత్పాదయే త్పునర్భూత్వా స పౌనర్భవ ఉచ్యతే. ౧౭౫

పతిచేత విడిచిపెట్టబడినగాని విధవయయిగాని స్త్రీ స్వేచ్ఛ చేత నవగా శాస్త్రవిరుద్ధముగా బిడ్డను గన్నదానినే పునర్భవనియు, ఆ పుత్రుఁడే పౌనర్భవుఁడనియు నిర్వచించి యట్టివారిని మాత్రమే యపాంక్త్యులనుగాఁ జెప్పియున్నాఁడు. కాని విధి విహితముగా ద్వితీయ వివాహమాడిన దాని పుత్రుని పౌనర్భవునిగా నెక్కడను చెప్ప లేదు. అట్టి ద్వితీయ వివాహితపుత్రుఁడు మొదటి భర్తకు మాత్రమే పౌనర్భవుఁడగును గాని ద్వితీయభర్త కారముఁడేయగును. “నిహతం పుత్రవహారస” మనియున్న భారతవచనమును జదివినచో నీయంశము స్పష్టమగును. ఇదేప్రకారముగా నా యా స్మృతులను ప్రత్యేకము

గాఁ జదివిన యెడల, పునర్భూవిషయమయిన మన ఋషుల యభిప్రాయము వారి వారికే తెలియును. ఏ స్మృతియైనను పునర్భూలక్షణమును సామాన్యముగాఁ జెప్పి. వారిని దూషించినపక్షమున నక్కడ సమన్వయరీతిచేత విధియుక్తముగా పునరుద్వాహ మాడినవారి విషయములో తప్ప తక్కిన వారివిషయములో మాత్రమే యా దోషములు పట్టనని యర్థము చేయవలెను.

4. పూర్వోద్వాహృత మనుస్మృతి వచనములయందును, తదితర స్మృతివచనములయందును కొందఱు హవ్యకవ్యముల కనర్హులని దూషించుట యతిశయోక్తిచేత సాధారణముగా తదితరులు ప్రశస్తులని చూపుటకొఱకే గాని వానియం దంతకంటె విశేషమేమియులేదు. అట్టిచోట్ల మన మెప్పుడును వాని యుద్దేశమునే గ్రహింపవలయును గాని యవయవార్థమును గ్రహింపరాదు. శబ్దార్థమునే గ్రహింత మనుపక్షమున, పయిని చెప్పఁబడిన మనువచనములను బట్టి వైద్యులును, వాణిజ్యము చేయువారును, గ్రామోద్యోగులును, రాజకీయోద్యోగస్థులును, పుష్పిగోళ్యవారును, కప్పపండ్లవారును, జ్యోతిష్కులును, చిలుకలు మొదలగు పక్షులను పెంచువారును, యాచకులును, వ్యవసాయము చేయువారును కూడ పంక్తిబాహ్యులే యగుదురు. అట్టివారి నెవ్వరు నిప్పుడు అసాంక్షియులనుగాఁ జూడరు. కాఁబట్టి పయివాక్యములలో పయిని చెప్పఁబడినవారు కానివారు ప్రశస్తులని తాత్పర్యమేకాని వారందఱు ససాంక్షియులని కాదు. ఒకవేళ పైదాని కవయవార్థము యంగీకరించి, వాదము నిమిత్తమై పునర్వివాహము చేసికొన్న వారిసుతులు పౌనర్భవులే యనియు వారు నిందిత పౌనర్భవులలోనే చేరుదురనియు నొప్పుకొన్నను, అప్పుడు సహితము వారు వైద్యులు, వర్తకులు, రాజకీయోద్యోగస్థులు, జ్యోతిష్కులు,

కృషిచేయువారు, మొదలయినవార్యో సమానులే యగుదురు గాని వారికంటె తక్కువవారు కాజాలరు.

౫. పరాశరుడు “సప్తే మృతే” త్యాది వచనముచేత స్త్రీ పునర్వివాహమును విధించి పౌనర్భవపుత్రుని నెక్కడను చెప్పకపోవుట చేత కలియుగమునందు పునర్భూత్యవహారముగాని పౌనర్భవ వ్యవహారముగాని బొత్తిగానే లేనట్లును, ద్వితీయవివాహితల పుత్రులు ఔరసు లేయగుదురని పరాశర మతిమైనట్లును స్పష్టమగుచున్నది.

శ్లో. ఔరసః క్షేత్రజశ్చైవ దత్తః కృత్రిమకన్యతః

దద్యాన్మాతా పితావాపి సపుత్రో దత్తకః స్మృతః.

అని కలియుగమునందు త్రివిధపుత్రులను మాత్రమే పరాశరుడు చెప్పియున్నాడు. ఏవ పదసారస్యముచేత స్వక్షేత్రజుడనగా స్వభార్యయందు పుట్టినవాడే యౌరసుడని పై శ్లోకములోని మొదటి పదమున కర్థము. ఈ యర్థమునే దత్తక మీమాంసయందు నందః పండితుడు వ్రాసియున్నాడు,—

ఔరసః క్షేత్రజశ్చైవ దత్తః కృత్రిమకన్యతః-ఇతి కలిధర్మ ప్రస్తావే పరాశరస్మరణాత్, నచైవం క్షేత్రజోపిపుత్రః కతాన్యాదితి వాచ్యం-తత్రచయోగ బహేధేనైవ తన్నిషేధాత్ అస్తుతస్మా విహితప్రతిషిద్ధత్వాత్ వికల్ప ఇతిచేన్నదోషాప్త కాపత్యే-కథం తర్హ్యత్ర క్షేత్రజగ్రహణ మతిచేత్ ఔరస విశేషణత్వేనేతి బ్రూమః-తథాచమనుః- శ్లో. స్వక్షేత్రే సంస్కృతాయాంతు స్వయ ముల్పాదితశ్చయః-తహారసం విజానీయాత్ పుత్రం ప్రథమకల్పితమ్. ఇతి— దత్తకమీమాంస.

ఈ పయిదానినిబట్టి పునర్వివాహము చేసికొన్న స్త్రీలు పునర్భువులును, వారిపుత్రులు పౌనర్భువులును కారనియు, వారెంతమా

త్రమును కులములో తక్కువవారు కారనియు, వారికిఁ బుట్టిన సుతు లారసులును, వారు సాధ్యులును నగుదు రనియు, కొంచె మాలో చించి చూచినయెడల నిష్పక్షపాతబుద్ధుల కందఱకును విశేషము కా వచ్చును. భారతమున పునర్వివాహిత యయిన యుల్కాపి పుత్రుఁ డారనుఁడుగాను, ఉల్కాపి సాధ్యుగాను జెప్పఁబడియుండుట యందఱకు విశేషమయియే యుండును. —

శ్లో. ఆగతస్తు పునస్తత గంగాద్వారం తయా సహ
పరిత్యజ్య గతా సాధ్వీ ఉల్కాపీ నిజమందిరమ్.

ఉ ప స ం హా ర ము

ఇంతవఱకును శ్రీపునర్వివాహము శాస్త్రసమ్మతమని చూపుట కయి ప్రయత్నించి నాకు తెలిసినదానిని సంగ్రహముగా తెలిపి యున్నాను. ఇప్పుడవకాశము లేకపోవుటచేతను, గ్రంథవిస్తారము చేయుట నాయుద్దేశము కాదు గనుకను, నేను శ్రుతిస్మృతిపరరాణ ములయందలి వచనముల నుదాహరించి వాని తాత్పర్యమును వ్రాసితినే కాని యర్థవిషయమయిన యాక్షేపసమాధానములను పూర్ణముగా వివరింపఁగలిగినవాఁడను గాను, కొంచెమాలోచించి చూచినయెడల నేను జెప్పిన యర్థములు క్లిష్టములు కావనియు శబ్దములవలన స్పష్ట ముగా కనఁబడునవియే యనియు మీకు విశేషము కావచ్చును. ఈ విన్నదానినిబట్టి శ్రీపునర్వివాహము శాస్త్రసమ్మతమనియు, అవ శ్యాచరణీయమనియు మీమనసునకయినను తోచవచ్చును. లోకాను భవమునుబట్టి చూచిన శ్రీపునర్వివాహము కర్తవ్యమని తలఁచనివా రెవ్వరుండురు? ఈ కాలమునందు మాత్రమే కాక పూర్వకాలమునందు సహితము శ్రీలమరవస్థను జూచి మనసు కరఁగి విధవావివాహమును

పునరుద్ధారణము చేయుటకయి ప్రయత్నించిన పుణ్యపురుషు లనేకు లుండి యున్నారు. కొంచెమయినను దయారసముగలవా రీసత్కార్య విషయమున తగినతోడ్పాటును చేయకుండరని దృఢముగా విశ్వసించు చున్నాను. పెక్కువందల సంవత్సరముల క్రిందటనే మనదేశపు స్త్రీల దుర్దశలను మాన్పుటకయి జ్వేష మయిపోయిన నారీపునర్వివాహమును పునరుద్ధారణము చేయవలెనని జయపురమహారాజగు జస్వంతసింగనువారును, సుప్రసిద్ధులయిన యప్పయదీక్షీతులవారును ప్రయత్నము చేసినట్లు మనము వినుచుండుటయేకాని యా కాలమునందలి జనుల మాధ్యాధిక్యమునుబట్టి వారికోరికలు సఫలమయినట్లు వినలేదు. వంగ దేశమునందు మూడువందలయేబది సంవత్సరముల క్రిందట పండితమండలాగ్రగణ్యుడుగా నుండిన స్మార్త భట్టాచార్య రఘునందను లను వారొక గ్రంథముచుజ్ఞేషి బాలవిధవ యయిన తన కొమార్తెకు వివాహము చేయవలెనని ప్రయత్నించిరి కాని చిరకాలా గతమయిన దురాచారప్రభావముచేత వారికోరికయు విఫలమే కావలసివచ్చినది. అటుతరువాత కొంతకాలమునకు రాజవల్లభుడను నతఁడు గొప్పప్రయత్నముచేసి పండితులచేత నొకవ్యవస్థ చేయించెను. గాని వివాహములనుమాత్రము చేయింపగలిగినవాఁడు కాఁడు. ఇచ్చటి కించుమించుగ నూఱుసంవత్సరముల క్రిందట పీష్వావద్ద నేనాధిపత్యము వహించి ఘనతక్కిన పరశురామపట్ట బాహువర్ధనులనువారు తన కొమార్తెయగు దుర్గాబాయి యను నామె యెనిమిది సంవత్సరముల ప్రాయమున భర్తను పోగొట్టుకొన్నప్పు డామెకు పునర్వివాహము చేయుటకయి విశ్వప్రయత్నములు చేసిరి గాని తుదకప్పుడును కార్యము కాలేదు. అప్పుడు పునానగరమునం దుండు పండితులు మాత్రమే కాక కాశీపురమందలి పండితులును స్త్రీపునర్వివాహము

శాస్త్రసమ్మతముని సిద్ధాంతముఁ జేసిరి; అప్పటి శంకరాచార్యుల వారును దాని సంగీకరించిరి. అంతట వివాహము జరుగుటకు సిద్ధమయియుండఁగా బ్రాహ్మణులందఱును జేరి పరశురామపట్ట బాహు వర్ధనుల భార్యపాదములమీఁద పడి మొట్టపెట్టుకొని యామెమూలమున వివాహము జరుగకుండఁ జేసిరి. అటుపిమ్మట కొందఱు నాగపురము మొదలయిన స్థలములయందు కొంతప్రయత్నము చేసిరి కాని వారిప్రయత్నములు ఉపన్యాసములతోనే సరిపోయినవి. తరువాత మొట్టమొదట మన హిందూదేశములో శ్రీ పునర్వివాహములను సరిగా జరిపించిన వారు గొప్పపండితులయి కాళీఘట్ట రాజధానియందు వసియించెడి పండిత ఈశ్వరచంద్ర విద్యాసాగరు లనువారు. వారు బహుప్రయాస పడి జనులకు శాస్త్రమును జూపి వారి కన్నులను విప్పటయేకాక శ్రీపునరుద్వాహవిషయమయి రాజకీయశాసనము నొకదానిని కలిగించి ౧౮౫౬ వ సంవత్సరములో మొట్టమొదట రెండువివాహములను జరిగించిరి. నాటినుండి బంగాళారాజధానియందు పెక్కు వివాహములు జరుగుచునేయున్నవి. తరువాత బొంబయి నగరమునందు విష్ణు పరశురామశాస్త్రులవారు ౧౮౬౭ వ సంవత్సరమునందు వాదమున కారంభించి ౧౮౭౦ వ సంవత్సరమున సరిగా కొన్నివివాహములను జరిగించిరి. ఇప్పుడా శాస్త్రులవారు మృతులయినను, ఆ ప్రాంతముల యందు పునరుద్వాహములు విస్తారముగా జరుగుచు వచ్చుచున్నవనుమాట వార్తాపత్రికలను జగవువారి కందఱికిని తెలిసియుండును. ఎక్కడ నేవిధముగా జరుగుచున్నను మన రాజధానిమాత్రము నేటివఱకును కన్నులు మూసికొని హాయిగా నిద్రపోవుచున్నది. ఈ పట్టణమున ఐదు నెనిమిది సంవత్సరములనుండి ఒకసమాజమున్నను చేసినపని యేమియుఁ గానరాదు. నేను ౧౮౭౯ వ సంవత్సరమునందు రాజ

మహేంద్రవరమున నీవిషయమున సుపన్యాసములను జేయనారంభించి,
భగవదనుగ్రహమువలన నిప్పటికి రెండువివాహములను జేయింపఁ
గలిగినాఁడను. ఈ రాజధానివారికన్నైన నిద్రనుండి లేచి చుఱుకుగా
పనిచేసి తక్కిన రాజధానులవారితో సామ్యమును పొంద ప్రయత్నింతు
రని కోరుచున్నాను. సర్వదయాపరుఁ డయిన యీశ్వరుఁడే యీ
విషయమున మీకు ధైర్యస్థైర్యముల నిచ్చునుగాక యని ప్రార్థించుచు,
ఈ యుపన్యాసమును యంతటితో ముగించుచున్నాను.
